

૨૭૫


પુનર્વિવાહ શાસ્ત્રસંમત છે.

શ્રીનારાયણ હેમચંદ્ર
પ્રણીત



વિધવાવિવાહ હિતાર્થે છપાવી મદત
વેહેચનાર

શેઠ દામોદરદાસ ગોરધનદાસ.



મુંબઈ,

નિર્ણયસાગર યંત્રાલયમાં મુદ્રિત કર્યું.

સન ૧૮૮૬.

સંવત્ ૧૯૪૨.

અર્પણ પત્રિકા.

પુનર્વિવાહના અગ્રગણીય શેઠ માધવદાસ
રૂગનાથદાસની ભાર્યા
શ્રીમતી અખંડ સૌભાગ્યવતી
ધનકોર આઈ
દેવિ?

આપ વિધવાની અધમ સ્થિતિ સુધાર-
વાને તન મન ધનથી ચત્ન કરો છો, યુવાન
વિધવાના પ્રતિ માતૃભાવ દર્શાવીને તેઓને
પોતાના પ્રત્યક્ષ સુદૃષ્ટાંતથી ઉત્સાહિત કરીને
સુમાર્ગે લઈ જવાનો પ્રયત્ન કરો છો આવા
આપના ઉત્તમ ગુણોથી આકર્ષાઈને આ લઘુ
પુસ્તક આપને અર્પણ કરું છું.

મુંબઈ,
તા. ૪ જુન ૧૮૮૬.

} આપનો વિનયાવનત
નારાયણ હેમચંદ્ર.

પુનર્વિવાહ કરવો એ શાસ્ત્રસંમત છે.

પ્રથમોઽધ્યાયઃ

(વિધવાનાં દુઃખો.)

ભારતવર્ષમાં વિવાહનાં પરિણામ બહુ ભયંકર હોય છે ! આત્મ્યાવસ્થામાં પતિવિયોગ થયાથી સ્ત્રીનું પાછું લગ્ન થતું નથી. આ રીતિ ધણાક દિવસોથી આ દેશમાં ચાલતી આવે છે. પતિ-વિયોગથી સ્ત્રી જાતિનું ખીજું કંઈજ રહેતું નથી. પતિની સંગે સંગે ખાવાનું, કરવાનું, ખુશી ખુશાલી, આશા, વિશ્વાસ, ઉત્સાહ, અધ્યવસાય વગેરે જતાં રહે છે ! તેના ઉપર વળી સગાંવહાલાં-નો માર ! શુભ કામમાં વિધવાને ઉભા રહેવાની જગા નથી ! ભાઈ બેહેનના લગ્નની વેળાએ વિધવા બેહેનને હાથ નાખવાનો અધિકાર નથી. જેમ તેમ તે મનની વેદના સમાવી શકે છે, તેમાં વળી નાના પ્રકારની અડચણો આવે છે. વિધવાની વ્રતાવલી રોજ તે મનની વેદનાને નવી નવી કરે છે. વિધવા મરણકાલ પર્યંત વિષદાહથી બળી જાય છે. પતિ વિયોગે ખુશી ખુશાલીને દૂર કરવી એ સ્ત્રીજાતિનો સ્વાભાવિક ધર્મ છે. તેના ઉપર સમાજનો જીલમ ! શાસ્ત્રીઓ વિધવાના પ્રતિસ્પર્ધી છે ! તેથી વિધવાને ક્યાં જગા મળશે ?

કિશોર વયથી નવોઢા બાલિકા વિધવા થઈ ! સમસ્ત જીવનને માટે સંસારનું સુખ હારી બેઠી ! આહા ! જ્ઞાનનેત્ર ઉઘડવાની પેહેલાં પતિ વિયુક્ત બાલિકાઓ વૈધવ્ય-ચંત્રણાથી પીડિત થશે, એ વાત મનમાં આવ્યાથી એવો કાઈ પણ માણસ નહિ

હશે કે, જેનું હૃદય આર્દ્રભૂત ન થાય ! ક્યાં તે બાલિકા મનસુ-
ખથી ક્રીડા રસમાં આનંદ કરશે ? ક્યાં તે આનંદના આવેશથી
નાચતી ફરશે ? ક્યાં તે સંસારનાં સુખની વસ્તુ મેળવવામાં લાગી
રહેશે ? ક્યાં વિધવા બાળીને ક્રીડા, આનંદ સુખથી એકે વારે છોટે
રહી ! ખાવાનું સુખ નથી—તેમાં વિધવાનો અધિકાર નથી !
વિધવા કઠોર વ્રતમાં વ્રતાલી થઈ ! વિવાહનો સ્વાદ પામતાં પામ-
તાંમાંજ વિવાહના વિષમય ધૂળની અધિકારિણી થઈ !

ક્યાં તે વિધવા બાલિકાનો સ્નેહવાળો બાપ ! ક્યાં તે વિ-
ધવા બાલિકાની મમતાલુ મા ! તેઓ પોતાનો અપાર પુત્રિમય
સ્નેહ ભૂલીને તેના પ્રતિ મારવાને તૈયાર થયાં !—દેશ પ્રચલિત
રીતિના દાસ થઈને તેઓ પોતાની સ્નેહ પૂતળીને ચિરકાલને
માટે દુઃખના સાગરમાં ડુબાડી.

કહેતાં હૃદય વિદીર્ણુ થાય છે ! પિતા સ્ત્રી વિયોગે કાતર
થઈને બીજી સ્ત્રીની સાથે લગ્ન કરશે—પરંતુ બાલ વિધવા કન્યા
ચિરકાલને માટે અનંત સાગરમાં નિમગ્ન રહેશે ! પિતાના મનમાં
સ્નેહરસ સંચારિત થશે નહિ ! પિતાનું મન પાપાણુમય થયું, તે
બાલિકાએ વિવાહ કોને કહે છે તે બાળ્યું નહિ ! પતિ સહવાસ ભો-
ગવ્યો નહિ ! પ્રણય સુખની અધિકારિણી થઈ નહિ ! પરંતુ તેના
પ્રતિ નિષ્ઠુર પિતાએ જોયું નહિ ! જમાધના મરણની ખબર
આવી ત્યારે સ્નેહમયી જનનીએ સ્વહસ્તે પોતાની બાલિકાના
સીમંતમાંથી સિંદુર-ખિંદુ વિલુપ્ત કર્યું, જ્યારે તેને સ્વસુખથી ક-
ન્યાને કઠોર વ્રતમાં પ્રવૃત્ત થવાનો આદેશ કર્યો, જ્યારે તેણે તેને
સુખસેવ્ય દ્રવ્ય ખાવાને નિવારણ કર્યું; સુખસેવ્ય દર્શનમાં વિ-
સુખ કરી; શુભ કારજમાં સ્થાન આપવાને અસ્વીકૃત થઈ; ત્યારે
તે સ્નેહમયી જનનીનો સ્નેહ ક્યાં ગયો ? તે કેવી રીતે પોતાની
બાલિકાને આ સમ્રાજી યંત્રણા આપી શકે છે તે કહી શકાતું નથી !
ત્યારે શું તે બાલિકાની જનની સ્નેહરસ ભૂલી ગઈ ? તે શું ત્યારે

તે બાલિકાની મા છતાં તે દયા મનમાં લાવતી નથી ? ધિક !
 શ્દિ ! તું મમતાણુ પિતા માતાનો સ્નેહ ભૂલાવી મૂકે છે ! તેઓના
 અંતઃકરણમાંથી સ્નેહ રસ છુપાડી રાખે છે જે જનની પોતે ભૂખી
 રહીને પોતાની બાલિકાને માટે આહાર સંચય કરે છે, જે કન્યાની
 પીડાથી ઉદ્વિગ્ન માનસથી રાત દિવસ આંશુ વરસાવે છે, જે ક-
 ન્યાને એક પલને માટે પણ આંખથી છોટે રાખવાને સમર્થ થતી
 નહોતી, તે જનની આજ અકાસે પોતાની કન્યાને સંસારના સુખ
 ભોગવતાં રોકે છે ! જે પિતા પોતાની કન્યાને માટે સંસારમાં સં-
 સારી છે, જે તેના પ્રતિપાલનને માટે સર્વદા લાગી રહેશે છે, જે
 તેના સુખમાં સુખી અને તેના દુઃખમાં દુઃખી છે-આજ તે પિતા
 તે સ્નેહનિદાનને વિષમ વિષજ્વલમાં જડિત કરે છે ! જે મા-
 ણુસે આ શ્દિ કાઢી છે તેના મનમાં શું એક વાર પણ આ સર્વ
 વિષય આવ્યો નહિ હશે ? તેણે શું કોઈ વખતે કન્યાનું મોઢું જોયું
 નહિ હશે ? જો તેને કન્યા હોત, જો તે તેના પ્રતિ સ્નેહ વિત-
 રણ કરત તો તેની કલમથી આવી ખરાબી નિકલત નહિ.

પતિહીના બાલિકા પતિવિયોગના ઉપયોગી વ્રતમાં લિપ્ત
 રહેશે ? વિવાહ-આસ્વાદનમાં અનધિકારિણી, શું વિવાહનું ઝેર-
 પાન કરશે ? પતિ સહવાસે અનધિકારિણી, એ શું શોકચિન્હ
 ધારણ કરશે ? પ્રણયસુખથી અન્નણી તે શું પ્રણય-કટુતા સેવન
 કરશે ? એનો કેવી રીતે સંભવ થઈ શકે ? જેના પ્રતિ પ્રણયસં-
 ચાર થયો નથી, જેનું અવયવ મનમાં નથી, જેનું સ્મરણ કર-
 વાની સ્મૃતિ અપારગ છે, તેને વાસ્તે કેવીરીતે મન વ્યાકુલ થશે ?
 તેને વાસ્તે કેવીરીતે મન રડશે ? સહવાસ સિવાય મોખ-
 તની ઉત્પત્તિ થતી નથી ? પરસ્પરમાં સંપ્રીતિ ન જન્મ્યાથી
 કોઈવેલાએ પણ પ્રણય પરિપક્વ થતો નથી. પરંતુ જ્યાં જો-
 વાનો અભાવ છે, જ્યાં પ્રીતિનું ચિન્હમાત્ર પણ નથી, ત્યાં કેવી-
 રીતે વિચ્છેદને માટે શોક અને પરિતાપ જન્મી શકે ? બાલિકા

પિતામાતાનાં મારવાના ભયથી, સમાજના તાડનાના ભયથી, કઠોર વ્રત અવલંબન કરેછે ! પરંતુ જ્યારે મનઃ કલેશ, સુખાભિલાષ, તે તાડનાને ગ્રાહ્ય કરતી નથી, જ્યારે મનમાં સાહસ આવીને તે ભયને જગા આપતી નથી. ત્યારે તે બાલિકાનો કેવો ભયંકર વિપદનો સમય છે ? ત્યારે તેની કોણ રક્ષા કરશે ? તે વેલાએ તેનીપાસે ઉભો રહીને કોણ આશ્વાસના-વાક્ય આપશે ?

આજકાલ હિંદુઓમાં અકાળ મૃત્યુના કારણથી અને અસમવિવાહની (બાળવિવાહની) કુત્સિત રીતિ ધણી ચાલ્યાથી દિવસે દિવસ વિધવા નારીની સંખ્યા વધતી જાયછે. એઓમાં બાળિકા અને જુવાન સ્ત્રી વધારે છે, બાલ્ય, અસમ વિવાહિતા વિધવાઓમાં પતિભક્તિ અને પતિપ્રેમ ઘણાખરો જોવામાં આવતો નથી. આજકાલના ઔદ્યોગિક નિયમ, તેઓની કામ પ્રવૃત્તિને વશીભૂત કરવામાં મદદ આપતા નથી, તેથી સહેલાઈથી એઓમાંથી ધણીખરી વ્યભિચારના દોષમાં પડેછે. મનુષ્ય પ્રકૃતિનો વિચાર કર્યોથી, આવું થવું એ આશ્ચર્ય જણાશે નહિ, જે કથિત વ્યભિચાર દોષથી ધણીક વિધવા શામાટે અવ્યાહત રહી શકે નહિ. જોવામાં આવેછે કે લોકોની ખાશિયત અને અભાવ પ્રમાણે ચિંતાના સઘળા વિષય મનમાં ઉદય થાયછે, એ ચિંતા મનોરાજ્યમાં પ્રગાઢ રૂપથી કામ કર્યોથી તેને પાર પાડવાની કલ્પના આવેછે, સારખાદ એ કલ્પનાને કામમાં આણવાને માટે પોતે યત્ન કરેછે. જેમકે નિર્ધનની અર્થલિપ્સા અને ધનાભાવથી અર્થની ચિંતા, સારખાદ એને લાવવાને માટે વેપારની કલ્પના, સારપછી પૈશા કમાવવાની મહેનત ઉત્પન્ન થાયછે ઈત્યાદિ હાલ વિધવા યુવતીઓને કેવી પ્રવૃત્તિ અને અભાવ થવાનો સંભવ છે, અને તેનાથી તેની કયા વિષયની ચિંતા કલ્પના અને પછી તે મેળવવાની મહેનત કરી શકે ? આતો સઘળાઓ સ્વીકાર કરશે કે એવી નારીઓને કુદરતી કાયદા પ્રમાણે કામ વિષયમાં પ્રવૃત્તિ

અને ઈન્દ્રિય તૃપ્તિનો અભાવ રહેવો ધણો સંભવે છે. (દૂરદર્શી મનુષ્યે વિધવા નારીને સમ્યક્રિત રાખવાને માટે બીજા પુરુષનું નામ પણ લેવાની મનાઈ કરેલી તેનું કારણ તે હશે એવું જણાય છે) જે વિધવાની મૃત સ્વામીના પ્રતિ અટલ ભક્તિ અને અકૃત્રિમ પ્રેમ હોય અને ધર્મભય અને વૈધવ્ય નિયમ પાળવામાં જેઓની ધણી નિષ્ઠા હોય અને જેઓને પરપુરુષને હળવા મળવાનો સુયોગ ન હોય તેજ બીજાણુ વ્યભિચારથી રક્ષિત થઈ શકે. નહિ તો વિપરીત અવસ્થાવાળી વિધવા સ્ત્રીઓ વ્યભિચારના દોષમાં પડીને ખરાબ થાય છે. દુઃખનો વિષય એ છે કે આ જાતની બહુ સ્ત્રીઓ જેવામાં આવે છે. આજકાલ બાલ્ય અને અસમ વિવાહની રીતથી ધણીક વિધવાની પતિભક્તિ અને પતિપ્રેમ જેવામાં આવતાં નથી. એઓ બ્રહ્મચર્યના કાયદા પણ સારી રીતે પાળતી નથી ઉલટી વ્યભિચારાખ્ય દૂષણથી હમેશાં ખરડાયતી હોવાથી એઓમાં વ્યભિચાર દોષ બહુ પ્રબલ થઈ પડ્યો છે. કોઈ કોઈ યુવતી સ્ત્રીની કામવૃત્તિ કુદરતી એટલી પ્રબલ હોય છે કે પુરુષ સંસર્ગના સિવાય તેઓ કાળ ગાળવામાં અશક્ત થાય છે એટલા માટે એ જાતની વિધવા સ્ત્રીઓને સત્સ્વભાવવાળી રાખવાનો યત્ન કરવો એ વૃથા છે કેમકે એઓને ચાહે એટલી સુશાસિત અને સુરક્ષિત કરવામાં આવે, અથવા ચાહે તેટલા તેને બ્રહ્મચર્યના નિયમ પળાવે, પણ તે પરપુરુષ સંસર્ગદ્વારા પોતાની પ્રબલ કામવૃત્તિને ચરિતાર્થ કર્યો સિવાય રહી શકતી નથી.

બીજું આજકાલ ધણીક વિધવા યુવતીને જેવું જેઈએ તેવું ધર્મનું જ્ઞાન નથી. પહેલાંના જન્મની દુષ્ટિતાના કારણથી તેઓ વિધવાની હાલતમાં આવી છે, અથવા બ્રહ્મચર્ય પાળવા પછી દેહ છુટ્યાબાદ પરલોકમાં અક્ષય સ્વર્ગ અને પતિલોક લાભ થાય છે એવો પ્રગાઠ વિશ્વાસ વિધવાઓમાં ધણો ખરો. જેવામાં આવતો નથી. તેનાથી કલહું એઓના અંતઃકરણમાં એવો કેટલોક ખ્યાલ

ઉત્પન્ન થયો છે કે માખાપે વર શોધવામાં અવિવેક કયોંછે અને પોતાનું પેટ ભરવાને માટે સ્વાર્થ સાધેછે, તેથી ઘણી જગામાં યુવતીઓને વિધવાની હાલત ભોગવવી પડે છે. તેથી તેઓ હમણા સમજી શકી છે કે નારીના વિધવાપણની હાલત શાસ્ત્રના પ્રમાણે દૂર થઈ શકે, કેવલ દેશાચારજ એનો પ્રતિબંધ છે. આહે-તેમ હો ઉપર લખેલા કારણથી સમાજમાં ઘણી વિધવા સ્ત્રી વ્યભિચારના પથની પથિક થાય છે, તે કોણ અસ્વીકાર કરશે ? વ્યભિચાર દોષ સાધારણતઃ બહુ અનિષ્ટની ખાણ હોવા છતાં એ હિંદુ વિધવાઓમાં પ્રવેશ કરાવ્યાથી ખીજા વિશેષ વિશેષ અનિષ્ટ ઉત્પન્ન કરાવે છે. ખીજી સમાજમાં વિધવા નારીનાં ગર્ભ અને સંતાનોત્પાદિત થયાથી તેનો નાશ ન કરતાં નવા જન્મેલા બાલકને કોઈ અનાથ શિશુ-આશ્રમમાં રાખી આવે છે, ત્યાં તે લા-ક્ષિત પાલિત થઈને મનુષ્ય થાય છે. પશ્ચાન્તરે હિંદુ સમાજમાં વિધવા સ્ત્રીને ગર્ભ રહ્યાથી સર્વનાશ કરવામાં આવેછે, એવી વિધવાના સગાવહાલાં હોય તો વિધવાને ગર્ભની સાથે મારી નાખે છે, નહિ તો ગર્ભપાત કરાવે છે, અને ગર્ભનો વિષય પ્રકાશ થઈ પડ્યાથી વિધવાને ઘરમાંથી તથા જાતિઆહાર કરે છે, નહિ તો પોતાની જાતમાં ધિકારને પાત્ર થાય છે. અને જો તે પુરે દાહાડે બચું જન્મ્યું તો તેને મારી નાખે છે અથવા નખાવે છે. ગમે તેમ હો આ વ્યભિચારથી મનુષ્યકુલા, બ્રૂણકુલા, આત્મકુલા વ-ગેરે ધોરતર પાપ અને તે પ્રમાણે, ધન, ધર્મ અને લજ્જાનો નાશ ફેટલો થાય છે તેનો નિર્ણય કરવો કઠણ છે તેથી આ દુશ્ચરિત્રા નારીથી સમાજમાંની ખીજી સ્ત્રીઓને હમેશાં વ્યભિચારની વા-સના ઉપજી ફેટલું અનિષ્ટ કરી મૂકે છે તે કહી શકાતું નથી.

દ્વિતીયોઽધ્યાયઃ

(પ્રાચીન કાળમાં વિધવાવિવાહ થતા હતા)

હિંદુસમાજમાં પ્રાચીન કાળથી લઈને આજ સુધી વિધવા-વિવાહ કેવું સ્થાન લેતો આવ્યો છે તેનો કેટલોક ઇતિહાસ આપવામાં આવે છે.

હિંદુ જાતિનો ઇતિહાસ જોવો અસંપૂર્ણ અને અંધારામાં ઢંકાયેલો છે તેમાંથી કયો સમાજિક આચાર વ્યવહાર કેવી રીતે આવ્યો આવ્યો છે તેનો નિર્ણય કરવો મુશ્કેલ પડે છે. પ્રાચીન ઇતિહાસ જોતાં ઋગ્વેદના એક સ્થળમાં એક મંત્રનું વર્ણન જોવામાં આવે છે. ભાષ્યકાર પંડિતપ્રવર સાયનાચાર્યે એનો આવો અર્થ કર્યો છે જેમકે (વિધવાને ઉદ્દેશ કરીને) “ તમે મૃત પતિની આગળ સુવો છો તેની પાસેથી ઉઠીને જીવિત લોકની આગળ જાઓ. તમે સમ્યક્ રૂપથી તમારો ફરી પાણિગ્રહણભિચારી પતિની ભાર્યા થાઓ ”* ઉપજ્ઞા પ્રમાણથી સારી પેઢે સાબિત થાય છે કે વૈદિક કાલમાં વિધવાઓ પાછું પુનર્લગ્ન કરતી હતી.

સૌત્રિક કાળમાં પણ વિધવાવિવાહ અપ્રચલિત ન હોતો. માનવસ્મૃતિમાં જ્યારે વિધવા સ્ત્રીને પુનઃપતિગ્રહણનો ઉલ્લેખ છે ત્યારે સૌત્રિક કાળમાં વિધવાવિવાહ પ્રચલન વિષયમાં શું સંદેહ થઈ શકે ?

હવે જોવામાં આવે છે કે ત્રેતાયુગમાં આ રીતિ ચાલતી હતી કે નહિ ?

* ઉદીર્ઘ્વ નાર્યમિજીવલોકમિતાસુમેતમુપશેષ ઇદિ ।

હસ્તપ્રામસ્ય દિધિષોસ્તમેતત્ પત્યુર્જનિત્વમમિસંઘમ્ ॥

કૃષ્ણ યજુર્વેદીય તૈત્તિરીય આરણ્યક ૬ પ્ર૦ ૧ અ૦ ૧૪ મં.

મહાકવિ વાલ્મીકિદ્વત મહાકાવ્ય રામાયણ તે યુગનું એક અમૂલ્ય રત્ન છે. સૂર્યવંશાવતંસ દાશરથી રામ એના મુખ્ય નાયક છે. તેણે મૈથિલી વિયોગે કાયર થઈને કપિવર સુગ્રીવની સાથે વાલિરાજનો વધ કરીને તેની સ્ત્રીનો વિધિવત્ વિવાહ કરાવ્યો અને રાક્ષસકુલ પ્રદીપ અતુલ પ્રતાપ દશગ્રીવને નિધન કરીને વિધવા મન્દોદરીની સાથે મિત્ર વિભીષણનો વિવાહ કર્યો એ શું આર્ય સંતાનગણ જાણતા નથી ? એ વિષય સંસ્કૃત વચન પ્રમાણાદિદ્વારા સાબેત કરવાનું પ્રયોજન શું ? આ શુભદાયિની રીતિ નિઃસંશયે ચાલી આવે છે તેથી મહાપિ વાલ્મીકિએ પોતાના કરેલા કાવ્યમાં તેનું વર્ણન કર્યું છે તેમાં કંઈ અન્યથા નથી.

એમાં કોઈ પૂર્વપક્ષ કરી શકે કે, આ રીતિ તે વખતે કેવલ વાંદરા રાક્ષસ વગેરે જંગલી નીચ જાતિમાં પ્રચલિત હતી. પરંતુ આર્યજાતિમાં નહોતી—ઉપલેા મંગલમય નિયમ આર્યજાતિમાં વહેતો ન હોય અને તે શાસ્ત્રસંમત ન હોય તો રામચંદ્ર કદી સુગ્રીવ અને વિભીષણને આ વેદવિરુદ્ધ કર્મમાં લગાડીને પાપ રૂપી કીચડમાં મગ્ન કરત નહિ.

સ્મૃતિના કાળમાં પણ સમાજમાં વિધવાવિવાહ સમધિક પ્રચલિત હતો એવું માલમ પડે છે. પ્રાચીનતમ સ્મૃતિકર્તા મનુથી લઈને કલ્પિધર્મપ્રયોજક પર્યંત ઋષિઓની સ્મૃતિમાં વિધવા વિવાહનો ઉલ્લેખ અને વિધાન જોવામાં આવે છે. ઇતિવૃત્તજહાલના પંડિતો અનુમાન કરે છે કે મનુસ્મૃતિ ખ્રીસ્તના જન્મવાની આગમય ૧૨૮૦ તથા ૯૦૦ વર્ષની છે અને યાજ્ઞવલ્ક્ય સ્મૃતિ ઈશવીસનની ખ્રીજ સદીમાં પ્રકટિત થઈ છે. આ છેલ્લી સ્મૃતિની વેળાએ મહાપિ પરાશર ધર્મપ્રયોજક જાણીને ખતાવે છે. એટલામાટે પરાશર યાજ્ઞવલ્ક્ય સ્મૃતિના બનાવનારનો સમકાલીન ઋષિ હતો. જો પરાશરના ધર્મશાસ્ત્ર પ્રચાર થવાને યાજ્ઞવલ્ક્ય સ્મૃતિના પછી સો વર્ષ થયાં હોય તોપણ તે ત્રીજી સદીમાં

થવો જોઈએ અને સારથી આ સમાજમાં સારી પેઢે આવત થઈ આવ્યો છે તેમાં પણ ધણા પ્રમાણ મળે છે. મનુ, યાજ્ઞવલ્ક્ય અને પરાશરના સિવાય બીજા ઋષિઓએ આ દીર્ઘ સ્માર્તિક કાલમાં ઉદિત થઈને ધર્મશાસ્ત્ર કર્યા છે. તેમાં નારદ ઋષિએ જે સ્મૃતિ કરી છે તે પરાશર સ્મૃતિના પછી બનાવેલી હોવી જોઈએ, કેમકે યાજ્ઞવલ્ક્ય તથા પરાશરની સ્મૃતિમાં નારદ ધર્મ પ્રયોજક તરીકે ઓળખાતો નથી. ગમે તેમ હો આ નારદસ્મૃતિ પણ આજ કાલ આચાર વ્યવહારના વિષયમાં ધણીક જગા ઉપર સાદરથી પરિગૃહીત થાય છે-હવે આ સઘળાં ધર્મશાસ્ત્રની સહાયતાથી, સુદીર્ઘકાલમાં સમાજની અંદર વિધવાવિવાહ કેવી રીતે થયા છે તે જોવામાં આવે છે.

ભૃગુપ્રોક્ત હાલની મનુસ્મૃતિમાં વિધવાવિવાહનું વિધાન જોવામાં આવતું નથી તે છતાં પાછો વિવાહનો પ્રસંગ જોવામાં આવે છે. એક જગાપર લખ્યું છે કે નારી પતિ કર્તૃક પરિત્યક્તા અથવા વિધવા થઇને સ્વેચ્છા ક્રમે પુનર્ભૂ થાય છે અર્થાત્ પાછી બીજા માણસની સાથે વિવાહ કરે છે તેના ગર્ભથી જે પુત્ર જન્મે તેને પૌનર્ભવ કહે છે.* આવી જાતના પુનર્ભૂ અને પૌનર્ભવનાં લક્ષણ વિષ્ણુ, વશિષ્ઠ, યાજ્ઞવલ્ક્ય વગેરે મહર્ષિઓએ પોતપોતાની સ્મૃતિમાં કહ્યાં છે. અને મુનિમુખ્ય પરાશરે અને દેવાર્ષિ નારદે પોતપોતાની સ્મૃતિમાં વિધવા વગેરે નારીને ફરીથી વિવાહ કરવાનું લખ્યું છે.† એટલામાટે જ્યારે પરાશર અને દેવાર્ષિ નારદ બંને એક મત થઇને વિધવાનો પાછો વિવાહ કરવાનું કહે છે ત્યારે ધણું કરીને પરાશર અને નારદના કાલમાં

* या पत्या वा परित्यक्ता विधवा वा स्वयेच्छया ।

उत्पादयेत् पुनर्भूत्वा स पौनर्भव उच्यते ॥ ९।१७५ ॥

† नष्टे मृते प्रव्रजिते क्लीबे च पतितेपतौ ।

पंचस्वापत्सु नारीणां पतिरन्यो विधीयते ॥

વિધવાવિવાહ શાસ્ત્ર સંમત જાણીને સમાજમાં પરિગૃહીત થયો હતો, તેમાં કંઈ પણ સંદેહ નથી. પ્રથમ પુનરુદ્ધાહિત વિધવા પુત્ર પૌત્રભવ સમજીને ગણાતો આ પૌત્રભવ કાલે કરીને સમાજમાં ધીરે ધીરે ઉત્કૃષ્ટતર સ્થાન મેલવતો આવ્યો જણાય છે. મનુએ ખાર જાતના પુત્રનું વર્ણન કર્યું છે.† તેમાં ઔરસ સર્વથી ઉપર તેના અભાવથી બીજા અગીયાર જાતના પુત્ર પર્યાયક્રમે પ્રતિનિધિરૂપે ગ્રાહ્ય થઈ શકે છે. મનુની ગણનાથી પૌત્રભવદશમ સ્થાનાય છે, યાત્રવલ્ક્યે એને સાતમો, અને વિષ્ણુ તથા વશિષ્ઠે એથો કહેલો છે. મહાભારતમાં પાંડવની વખતે પૌત્રભવ ચતુર્થ સ્થાનીય કહીને બતાવ્યો છે. એટલામાટે આ સામેત થાય છે કે મનુના કાલથી પૌત્રભવ પુત્ર પિતાનું ધન અને શ્રાદ્ધાધિકાર વિષયમાં સમાજની અંદર ધીરે ધીરે ઉચ્ચ સ્થાન મેળવતો આવે છે. વર્તમાનકાલમાં જે દત્તક પુત્ર ઔરસનો પ્રતિનિધિ સ્વરૂપે ગણાય છે તે મનુના કાલ સિવાય પછીના કાલમાં પૌત્રભવના કરતાં નીચે ગણાતો હતો.

દ્વાપરની આખેરીએ કલિના આરંભમાં પદમાવતી તદ્દય-નન્દન મદામતે કૃષ્ણ દ્વિપાયન, જેણે વેદ શાસ્ત્રનો વિભાગ કરીને જગત્ વિશ્રુત વેદવ્યાસ સંજ્ઞા મેળવી જેનો હિતોપદેશ પૂર્ણ અમૃતમય મહાકાવ્ય પાઠ કર્યાથી અંતઃકરણ પવિત્ર થાય છે; તે દેવચરિત્ર મહાપુરુષે તેના રચેલા મહાભારતમાં આર્યજાતિમાં વિધવા-વિવાહ પ્રચલન વિષયમાં કંઈ વાત કહી છે કે નહિ ?

જે સમયે તૃતીય પાંડવ અર્જુન કોઈ કારણથી બ્રહ્મચર્યવ્રત ધારણ કરીને જ્યાં જ્યાં ફરતો હતો, તે વેળાએ ઉલુપી નામની વિધવા નાગ-રમણી તેના પ્રેમની અભિલાષિણી થઈ. તેની સાથે ધનંજયે ગાંધર્વરીતિ પ્રમાણે લગ્ન કર્યાં એ વાત સંધ્યાઓ

† ૧. ઔરસ. ૨. ક્ષેત્રજ. ૩. દત્તક. ૪. કૃત્રિમ. ૫. શૃદ્ધોત્પન્ન. ૬. અપવિદ્ય. ૭. કાનીન. ૮. સહોદ. ૯. ક્રોત. ૧૦. પૌત્રભવ. ૧૧. સ્વયંદત્ત. ૧૨. શૌદ્ર.

જાણે છે. વિધવાવિવાહ તે વેળાએ શાસ્ત્ર અને યુક્તિ વિરુદ્ધ હોત અથવા અપ્રચલિત હોત તો વેદ, સ્મૃતિ, પુરાણવિત્ મહાત્મા અર્જુન આતું વેદવિરુદ્ધ કામ કરીને પોતાને અપાર કલુષ-સાગરમાં નિમગ્ન કરત નહિ ! અર્જુનની વિધવા વિવાહિત નારીનો પુત્ર પણ ઔરસ ગણાયો હતો. એની મહાભારત સાક્ષી આપે છે.* નલદમયંતીનો પાછો સ્વયંવર કરવાનો વિચાર એ પણ પ્રાચીન વિધવાવિવાહને પુષ્ટીદાયક છે.

હિંદુસમાજમાં આજ પણ બ્રહ્મક્ષત્રિ, લુવાણા, ભણશાલી, કડવા કણુખી, વગેરે મધ્યજાતના લોકોમાં વિધવા વિવાહ થાય છે, અને બીજા અધઃશ્રેણીમાં વિધવા વિવાહની રીતિ પ્રચલિત છે. તેથી વૈદિક અને સ્માર્તિક કાલમાં વિધવાવિવાહ જે ઉચ્ચ શ્રેણીમાં પણ પ્રચલિત હતો એ નિઃસંદેહ વિશ્વાસ કરી શકાય છે. સમાજચરિત્ર પર્યાયોચના કર્યાથી જણાય છે કે મધ્યશ્રેણીના લોકો અને નિમ્નશ્રેણીના લોકો ચિરકાલ ઉચ્ચ શ્રેણીના દૃષ્ટાંતથી આચાર વ્યવહારનું અનુક્રમ કરે છે. ભગવાન શ્રીકૃષ્ણે અર્જુનને ઉપદેશ આપતી વેળાએ કહ્યું છે કે મોટા મનુષ્ય જે જે કામ કરે છે તે તે કામ સામાન્ય લોકો પણ કરે છે.† તે જે પ્રમાણ જાણીને અવલંબન કરે છે તેને લોકો અનુવર્તી થઈને ચાલે છે. વાસ્તવિક સાધારણ માણસો આપણી સમાજમાં અસલથી વિદ્યા અને ધર્મજ્ઞાન વગરના છે. તેથી તેઓ સ્વયં કર્તવ્ય અવધારણમાં શક્તિમાન હોવાથી ચિરકાલ શિષ્ટ લોકોના અનુક્રિત આચાર વ્યવહારના અનુવર્તી થઈને ચાલતા આવે છે. વિધવાવિવાહના સંબંધમાં હિંદુસમાજમાં આ રીતે થયું છે એવું જણાય છે. કેમકે વૈદિક કાલમાં અને સ્માર્તિક કાલમાં વિધવા સ્ત્રીનું પાશું લગ્ન સમાજ સાધારણમાં પ્રચલિત હતું. પ્રાચીન પુનર્વિવાહ થતો હતો તેથી હમણા સુધી મધ્યમ શ્રેણીમાં તથા નિમ્ન શ્રેણીમાં

* ભીષ્મ પર્વ ૯૧ મે અધ્યાય. † શ્રીગીતા અધ્યાય ૩ જે શ્લોક ૨૧ મે

પુનર્વિવાહ થાય છે. વ્યવસ્થાપક કર્તૃક કોઈ નવો આચાર સ-
માજમાં પ્રવર્તિત થયાથી અથવા કોઈ ચિર આચરિત આચરણ
કારણ વિશેષથી નિષિદ્ધ થયાથી, પહેલા ઉચ્ચ શ્રેણીના લોકો
તે જાણે છે અને તે પ્રમાણે કામમાં લાવે છે. પરંતુ મધ્યમશ્રેણી
અને અધઃ શ્રેણીમાં એ વિધિ નિષેધ ઘણા દિવસ પછી પ્રચારિત
અને પાલિત છે તે પ્રમાણે મધ્યમ શ્રેણી અને નિમ્ન શ્રેણીમાં
હજી આવે છે આના ઉપરથી સિદ્ધાંત થાય છે કે પ્રાચીન કાળમાં
વિધવાવિવાહ થતા હતા.

તૃતીયોઽધ્યાયઃ

(વિધવાવિવાહ કરવાનાં પ્રમાણ).

વિધવાવિવાહ શાસ્ત્રસંમત છે કે શાસ્ત્રવિરુદ્ધ કર્મ છે
એ વિષયની તુલના કરવી હોય તો પહેલાં એનું નિરૂપણ કરવું
જોઈએ કે તે શાસ્ત્ર કયું છે જેના સંમત હોવાથી વિધવા વિ-
વાહ કરવો કર્તવ્ય સમજાય અને જેના વિરુદ્ધ થવાથી અકર્તવ્ય
સમજાય. વ્યાકરણ, કાવ્ય, અલંકાર દર્શન વગેરે શાસ્ત્ર આ વિ-
ષયનાં શાસ્ત્ર નથી. ધર્મશાસ્ત્રના નામથી જે શાસ્ત્ર પ્રસિદ્ધ છે
તેજ આ વિષયનાં શાસ્ત્ર સમજાય છે. ધર્મશાસ્ત્ર કોને કહે છે.
તેનો નિર્ણય યાજુવલ્ક્ય રમૃતિના પેહેલા અધ્યાયમાં છે જેમકે.—

મન્વત્રિવિષ્ણુહારીતયાજ્ઞવલ્ક્યોશનોઽઙ્ગિરાઃ ।

યમાપસ્તમ્બસંવર્તાઃ કાત્યાયનબૃહસ્પતી ॥ ૪ ॥

પરાશરવ્યાસશંખલિલિખિતા દક્ષગૌતમૌ ।

શાતાતપો વશિષ્ઠશ્ચ ધર્મશાસ્ત્રપ્રયોજકાઃ ॥ ૫ ॥

અર્થ—મનુ, અત્રિ, વિષ્ણુ હારીત યાજુવલ્ક્ય, ઉશનાઃ
અંગિરા, યમ, આપસ્તંબ, સંવર્ત, કાત્યાયન, બૃહસ્પતિ, પરાશર,

વ્યાસ, શંખલિખિત, દક્ષ, ગૌતમ, શાતાતપ, વશિષ્ઠ, એ ધર્મ-શાસ્ત્રના બનાવનાર છે.

એ ઋષિયોના કરેલાં શાસ્ત્ર ધર્મશાસ્ત્ર કહેવાય છે (૧) એ શાસ્ત્રોને અનુસાર જે કર્મ છે તેજ ભારતવર્ષીય હિંદુઓને પ્ર-માણ છે; અને એના વિરુદ્ધ જે કર્મ છે એ એઓને ગ્રાહ્ય નથી. પરંતુ હવે આ વાત વિચાર કરવા જેવી છે કે આં સર્વ ધર્મશા-સ્ત્રોમાં જે સઘળા ધર્મ નિરૂપિત થયા છે એને અનુસાર સઘળા યુગોમાં ચાલવું જોઈએ કે નહિ ? આ વિષયની મીમાંસા મનુ-પ્રણીત ધર્મ શાસ્ત્રના પહેલા અધ્યાયમાં છે જેમકે—

અન્યે કૃતયુગે ધર્મશ્ચેતાયાં દ્વાપરેઽપરે ।

અન્યે કલિયુગે નૃણાં યુગહાસાનુરૂપતઃ ॥ ૪૮ ॥

અર્થ—યુગ પ્રમાણે માણસની શક્તિ ઓછી થવાથી સ-ત્ય યુગના ધર્મ ખીળ, ત્રેતા યુગના ધર્મ ખીળ, દ્વાપરયુગના ધર્મ ખીળ અને કલિયુગના ધર્મ ખીળ હોય છે.

હવે જાણવું જોઈએ કે કયા યુગનો કયો ધર્મ છે. એનો નિર્ણય પરાશર સ્મૃતિના પહેલા અધ્યાયમાં છે જેમકે:—

કૃતે તુ માનવા ધર્મશ્ચેતાયાં ગૌતમાઃ સ્મૃતાઃ ।

દ્વાપરે શાંખલિખિતાઃ કલૌ પારાશરાઃ સ્મૃતાઃ ॥

અર્થ—મનુ નિરૂપિત ધર્મ સત્યયુગનો ધર્મ છે, ગૌતમનિરૂપિત ધર્મ ત્રેતાયુગનો ધર્મ છે, શંખલિખિતનિરૂપિત ધર્મ દ્વાપર યુગ-નો ધર્મ છે, પરાશરનિરૂપિત ધર્મ કલિયુગનો ધર્મ છે. (૨) જ્યા-

(૧) એના સિવાય નારદ ઔપાધન વગેરે કેટલાક ઋષિપ્રણીત શાસ્ત્ર પણ ધર્મશાસ્ત્રના નામથી ગણવામાં આવે છે.

(૨) અહીં આ આશંકા ધઈ શકશે કે ઉપલા શ્લોકમાં પાંચ ધર્મશાસ્ત્ર ચાર યુગોને માટે કહેવામાં આવ્યાં છે તો ખીળ ઋષિયોનાં ધર્મશાસ્ત્ર કયાં ગયાં તે શું ખીળ કોઈયુગને માટે નથી. એનું સમાધાન એ છે કે રહેલા ઋષિપ્રણીત ધર્મ ઉપલા પાંચ ધર્મશાસ્ત્રોમાંથી જેની સાથે મળે તે તે તે યુગને માટે હશે. જેને વાસ્તે તે તે ધર્મશાસ્ત્રનું વિધાન છે.

રે કલિયુગનું ધર્મશાસ્ત્ર પરાશર સ્મૃતિ થયું ત્યારે જોવું જોઈએ કે આ સ્મૃતિમાં વિધવાવિવાહના વિષયમાં શું લખ્યું છે. પરાશર સ્મૃતિના ચોથા અધ્યાયમાં લખ્યું છે કે.—

નષ્ટે મૃતે પ્રવ્રજિતે ક્લીબે ચ પતિતેપતૌ ।

પંચસ્વાપ્તસુ નારીणां पतिरन्यो विधीयते ॥

મૃતે ભર્તરિ યા નારી બ્રહ્મચર્યે વ્યર્વાસ્થતા ।

સા મૃતા લભતે સ્વર્ગં યથા તે બ્રહ્મચારિણઃ ॥

તિસ્રઃ કોઢ્યોઽર્ધકોટી ચ યાનિ લોમાનિ માનવો

તાવત્કાલં વસેત્સ્વર્ગં ભર્તારં યાનુગચ્છતિ ॥

અર્થ—પતિ અનુદેશ્ય થઈ જાય, મરી જાય, સંન્યાસી થઈ જાય, નપુંસક થઈ જાય અથવા ધર્મથી બ્રહ્મ થઈ જાય આવી પાંચ પ્રકારની વિપત્તિમાં સ્ત્રિયોએ બીજો પતિ કરવો.

(પરંતુ) ભર્તા મરણ પામ્યા પછી જે સ્ત્રી બ્રહ્મચર્ય ધારણ કરેછે તે મરીને બ્રહ્મચારીઓની પેઠે સ્વર્ગ પામે છે.

અને જે સ્ત્રી ભર્તારની સાથે અનુગમન કરેછે (સતી થાય છે) તે માણસના શરીરમાં જે સાદાત્રણ કરોડ લોભ છે એટલો કાલ સ્વર્ગમાં રહેછે.

એ ઉપરથી જણાશે કે મહર્ષિ પરાશરજીએ વિધવા સ્ત્રિ-યોને માટે ત્રણ પ્રકારનું વિધાન આપ્યું છે. પહેલાં તો પુનર્વિવાહ, બીજું બ્રહ્મચર્ય, ત્રીજું સતી થવું. આજ કાલ તો સતી થવું તો રાજનિયમાનુસાર બંધ થઈ ગયું છે. હવે વિધવાને માટે એજ થઈ શકે છે કે યાતો તે યાવજીવન બ્રહ્મચર્ય વ્રત ધારણ કરીને રહે, કે પછી ફરીથી વિવાહ કરે પરંતુ આજકાલ ખરેખર બ્રહ્મચર્ય ધારણ કરીને સધળું આયુષ્ય ખતમ કરવું એ ઘણું મુશ્કેલ છે; જે ઘણી મહેનતથી

શારીરિક પાપ ન થાય તોપણ મનમાંતો પાપની વાસના આવી જાય છે. એ વાસ્તે લોકહિતૈષી ભગવાન પરાશરજીએ સર્વથી આગમ્ય વિધવાઓને દ્વીતીય વિવાહ કરવાની આજ્ઞા આપી છે.

શાસ્ત્રમાં જે વિધવાવિવાહનું વિધાન છે એમાંતો કોઈ અસ્વીકાર કરી શકશે નહિ. પરંતુ ઘણું કરીને લોકોની આ આ-પત્તિ સંભળાય છે કે આ વાત શિષ્ટાચાર (રીતિ)થી વિરુદ્ધ છે. જે વાત કુલમાં પરમ્પરા ચાલી આવેલી હોય છે તેજ ગ્રાહ્ય થઈ શકે છે. તેના વિરુદ્ધ હોય તો કેમ ગ્રાહ્ય થઈ શકે. પરંતુ એ લોકો આનો વિચાર કરતા નથી કે શિષ્ટાચાર તે વિષયમાં પ્રમાણ છે જેનું વિધાન શાસ્ત્રમાં નહિ હોય કેમકે વશિષ્ઠસ્મૃતિમાંનું વાક્ય છે. જેમકે—

લોકે પ્રેસ વા વિહિતો ધર્મઃ ।

તદલંભે શિષ્ટાચારઃ પ્રમાણમ્ ॥

અર્થાત્.—લૌકિક હોય અથવા પારલૌકિક હોય એ બંને વિષયમાંજ શાસ્ત્ર વિહિત ધર્મ અવલંબન કરવા જેવો છે. જે વિષયનું શાસ્ત્રમાં વિધાન નહિ હોય તે વિષયમાં શિષ્ટાચાર પ્રમાણ થાય છે.

જો કહો કે પરાશર સ્મૃતિમાંજ કેવલ વિધવાવિવાહનું વિધાન છે કે બીજી કોઈ સ્મૃતિમાં પણ છે. તો જુઓ બીજી ત્રીજી સ્મૃતિઓમાં પણ આ વિષયમાં વિધાન સ્પષ્ટ લખ્યું છે, જેમકે પરાશર ભાષ્ય અને નિર્ણયસિદ્ધાન્ત કાલાયનનું વચન છે.

સ તુ યદન્યજાતીયઃ પતિતઃ ક્લીબ એવ વા ।

વિકર્મસ્થઃ સગોત્રો વા દાસો દીર્ઘામયોઽપિ વા ।

ઝઢાપિ દેયા સાન્યસ્મૈ સહાભરણભૂષિતા ॥

અર્થાત્.—જેની સાથે વિવાહ થયો હોય તે, બીજો બીજી જાતીમાં મળ્યો હોય અથવા નપુંસક થયો હોય, ખરાબ ક્ષમા-

લાગ્યો હોય, પોતાના ગોત્રનો હોય, દાસ હોય, અથવા હમેશાનો રોગી હોય તો વિવાહિતા કન્યાને પણ વસ્ત્ર ભૂષણોની સાથે ખીન્ન વરને આપવી જોઈએ. તથા

કુલશીલવિહીનસ્ય પંઢાદિપતિતસ્ય ચ ।

અપસ્મારિવિધર્મસ્ય રોગિણાં વેશધારિણામ્ ॥

દત્તામપિ હરેત્કન્યાં સગોત્રોઢાં તથૈવ ચ ।

(ઇતિ ઉદ્ગાહતત્ત્વધૃતવશિષ્ટવચનં)

અર્થાત્.—કુલશીલ વગરનો, નપુંસક, પતિત, જે રોગ સારો ન થાય એવો રોગી, વિધર્મી, હમેશાનો રોગી તથા પોતાના ગોત્રનો એવા વરની પાસેથી વિવાહિતા કન્યાને પણ છીનવી લેવી જોઈએ. (અને ખીન્નને આપવી જોઈએ.)

તથા

નષ્ટે મૃતે પ્રવ્રજિતે ક્લીબે ચ પતિતેપતૌ ।

પંચસ્વાપ્તસુ નારીણાં પતિરન્યો વિધીયતે ॥

(નારદસ્મૃતિદ્વાદશવિવાહવાદ.)

અર્થાત્.—સ્વામી અનુદેશ થયાથી, મરવાથી, સંસાર ધર્મ પરિત્યાગ કર્યાથી, નપુંસક સ્થિર થયાથી અથવા પતિત થયાથી સ્ત્રિઓએ પાછો વિવાહ કરવો શાસ્ત્રવિહિત છે.

સર્વ શાસ્ત્રોમાં પ્રધાન વેદ છે. વેદોથી પણ જાણાય છે કે પહેલા યુગમાં વિધવા વિવાહ થતા હતા અને વિધવાવિવાહ સ-શાસ્ત્ર છે કેમકે તૈત્તિરીયારણ્યકના છઠા પ્રપાઠકના ૧લા અનુવાકના ૧૩મા અને ૧૪મા મંત્ર એનો કલ્પ અને અર્થ જે નીચે લખવામાં આવે છે એનાથી આ સ્પષ્ટ જાણાય છે (કોઈ આહિતાગ્નિનું મૃત્યુ થવાથી એની સ્ત્રી પોતાના પતિના શબની પાસે બેસે છે ત્યારે આ વાંચવામાં આવે છે.

इयं नारी पतिलोकं वृणाना निपद्यत उप त्वा
मर्त्य प्रेतं । विश्वं पुराणमनुपालयन्ती तस्यै प्रजां
द्रविणं चेह धेहि ॥

अथास्य चार्यामुपसंवेशयति ॥ इयमिति ॥ हे मर्त्य
मनुष्य या नारी मृतस्य तव चार्या सा पतिलोकं वृ-
णाना कामयमाना प्रेतं मृतं त्वां उपनिपद्यते समीपे
नितरां प्राप्नोति कीदृशी पुराणं विश्वं अनादिकाल-
प्रवृत्तं कृत्स्नं स्त्रीधर्मं अनुक्रमेण पालयन्ती पतिव्रतानां
स्त्रीणां पत्या सहैव वासः परमो धर्मः तस्य धर्मपत्न्यै त्वं
इह लोके निवासार्थमनुज्ञां दत्वा प्रजां पूर्व विद्यमानां
पुत्रादिकां द्रविणं धनं च धेहि सम्पादय अनुजानी-
हीत्यर्थः ।

अર્थात्.—હે મનુષ્ય ત્હારી સ્ત્રી સર્વ અનાદિકાલ પ્રવૃત્ત
ધર્મેની રક્ષા કરીને પતિલોકની ઇચ્છા કરીને ત્હારા મૃતની પાસે
આવી છે, તે ત્હારી ધર્મ પત્નીને આ લોકમાં રહેવાની અનુજ્ઞા
આપીને સંતાન અને ધન પ્રાપ્ત કરવા દે.

સારખાદ પુરોહિત તે વિધવા સ્ત્રીની પાસે જઈને ડાખા હા-
થથી પકડીને તેને ઉઠાડેછે અને ૧૪મો મંત્ર બોલે છે જેમકે—

उदीर्ष्व नार्यभिर्जीवलोकमितासुमेतमुपशेष एहि ।
हस्तग्रामस्य दिधिषोस्त्वमेतत्पयुर्जनित्वमभिसंबभूव ॥

તાં પ્રતિ ગતઃ સવ્યે પાળાવભિપાદ્યોત્થાપયતિ, ॥
उदीर्ष्वेति ॥ हे नारि त्वं इतासुं गतप्राणं एतं पतिं उ-
शेषे उपेत्य शयनं करोषि उदीर्ष्व अस्मात् पतिसमी-

પાદુત્તિષ્ઠ જીવલોકમભિજીવંતં પ્રાણિસમૂહમભિલક્ષ્ય
 एहि आगच्छ। त्वं हस्तग्रामस्य प्राणिग्राहवतः दिधिषो
 पुनर्विवाहेच्छोः पत्युः एतत् जनित्वं जायात्वं अभि-
 सम्बभूव आभिमुख्येन सम्यक् प्राप्नुहि ॥

અર્થાત્—હે સ્ત્રી તું આ પતિની પાસે સૂતી છે, જેનો પ્રાણ
 ચાલ્યો ગયો છે, ઉઠ જીવ લોકમાં જ હવે તે પતિની સ્ત્રી થા કે
 જે પૂર્વ વિવાહિતા સ્ત્રીનું પાણીગ્રહણ કરવાની ઈચ્છા કરે છે.

ઉપલા મંત્રથી વિધવાવિવાહ વેદત્રિહિત જાણીને રૂપદ
 સામેત થાય છે.

चतुर्थोऽध्यायः

(વિધવાવિવાહસંબંધી આપત્તિ અને ખંડન.)

પુનર્વિવાહની રૂપદ વિધિ શાસ્ત્રોમાંથી મળે છે તેના પ્રમાણ
 તો ઉપર આપી ચુક્યા છિયે. હવે આ વિષયમાં પંડિતોની જે
 ઘણી ખરી તકરારો છે તેનું ટુંકામાં ખંડન કરવામાં આવે છે.

૧ સ્ત્રી—કોઈ કોઈ પંડિત એવો પૂર્વપક્ષ કરે છે કે પરાશર
 મુનિનું ઉપલું વચન વાગદત્તા કન્યાના વિષયમાં છે; વિવાહિતાના
 વિષયમાં નથી. પરંતુ એ તેની ભ્રમણા છે કેમકે એ વચનમાં
 જે સઘળા શબ્દ છે તેના ઉપરથી વાગદત્તાનો અર્થ ક્યાંહી પણ
 નિકળી શકતો નથી. પરાશર સ્મૃતિનો ભાષ્યકાર માધવાચાર્ય
 યદપિ વિધવાવિવાહેચ્છુ ન હતો તથાપિ તેણે પણ ઉપલા વચ-
 નને વિવાહિતાના પુનર્વિવાહમાંજ લગાડેલું છે, વાગદત્તાના વિવા-
 હમાં નહિ. તેણે એ શ્લોકનો એવી રીતથી આભાસ લખ્યો છે.

परिवेदनपर्याधानयोरिव स्त्रीणां पुनरूदाहस्यापि
 प्रसंगात् कचिदध्यनुज्ञां दर्शयति नष्टे मृते इति''

અર્થાત્—પરિવેદન અને પર્યાધાન પ્રમાણે પ્રસંગ ક્રમથી

કોઈ કોઈ જગામાં સ્ત્રિયોને પુનર્વાર વિવાહની વિધિ દેખાડે છે. નષ્ટે મૃતે ઈત્યાદિ શ્લોકથી.

એના સિવાય આ વચન નારદ સ્મૃતિના ૧૨ માં વિવાહ પાદમાં પણ છે. જેમકે—

નષ્ટે મૃતે પ્રવ્રજિતે ક્લીબે ચ પતિતેપતૌ ।
 પંચસ્વાપત્સુ નારીणां पतिरन्यो विधीयते ॥
 अष्टौ वर्षाः स्वयेक्षेत ब्राह्मणी प्रोषितं पतिम् ।
 अप्रसूता तु चत्वारि परतोऽन्यं समाश्रयेत् ॥
 क्षत्रिया षट् समास्तिष्ठेदप्रसूता समात्रयम् ।
 वैश्या प्रसूता चत्वारि द्वे वर्षे त्वितरा वसेत् ॥
 न शूद्रायाः स्मृतः काल एष प्रोषितयोपिताम् ।
 जीवति म्रियमाणे तु स्यादेष द्विगुणो विधिः ॥

અર્થ—પતિ અનુદેશ થઈ ગયાથી, મરી ગયાથી, નપુંસક થયાથી, સંન્યાસી થઈ ગયાથી, અથવા પતિત થઈ ગયાથી, એવી પાંચ આપદોમાં સ્ત્રિયોને બીજા પતિનું વિધાન છે.

પતિના વિદેશ ગયાથી બ્રાહ્મણીને આઠ વર્ષ સુધી વાટ જોવી જોઈએ, જો એને છોકરો ન હોયતો ચાર વર્ષ સુધી વાટ જોયા પછી બીજો પતિ કરી શકેછે. એ પ્રમાણે ક્ષત્રિયા છ વર્ષ વાટ જોય અને છોકરો ન હોય તો ત્રણ વર્ષ. વૈશ્યસ્ત્રીને છોકરો હોય તો ચાર વર્ષ વાટ જોય અને છોકરો ન હોયતો બે વર્ષ. શૂદ્રોને માટે કાળતો નિયમ નથી. પતિ વિદેશ ગયો હોય અને સંભળાતું હોય કે એ હમણા આવશે તો ઉપલા કાળના કરતાં બમણો કાળ વાટ જોવાનું વિધાન છે.

આ વચનોથી સ્પષ્ટ સાબેત થશે કે “નષ્ટે મૃતે” ઇત્યાદિ

શ્લોકનું તાત્પર્ય વિવહિતા સ્ત્રીને પુનર્વિવાહનું છે. વાગ્દત્તાનું નથી. કેમકે વાગ્દત્તાનું હોયતો તેનો છોકરો થવો સંભવતો નથી.

ખીજી આપત્તિ એ છે કે વિધવા વિવાહનો જેવી રીતે વિધિ શાસ્ત્રોમાં છે તે પ્રમાણે નિષેધ પણ છે જેમકે:—

ઝઢાયાઃ પુનરુદ્વાહં જ્યેષ્ઠાંશં ગોવધં તથા ।

કલૌ પંચ ન કુર્વીત આતૃજાયાં કમંડલુમ્ ॥

(ઇતિ પરાશરમાઘ્યશ્રુતઆદિપુરાણવચનં)

અર્થાત્—વિવાહિતાનો પુનર્વિવાહ, જ્યેષ્ઠાંશ, ગોવધ, આતૃ-
ભાર્યામાં પુત્રોત્પાદન, કમંડલુધારણ, કળયુગમાં એ પાંચ ન કરવાં
જોઈએ. તથા—

“ દેવરાચ્ચ સુતોત્પત્તિર્દેયા કન્યા ન દીયતે ।

ન યજ્ઞે ગોવધઃ કાર્યઃ કલૌ ન ચ કમંડલુઃ ” ॥

(ઇતિ પરાશરમાઘ્યશ્રુતઋતુવચનં)

અર્થાત્—દેવરથી પુત્ર ઉત્પન્ન કરાવવા આપેલી કન્યાનું
દાન, યજ્ઞમાં ગોવધ, અને કમંડલુધારણ, એ કલિયુગમાં ન કર-
વાં જોઈએ જેમકે—

“ દત્તાયાશ્ચૈવ કન્યાયાઃ પુનર્દાનં પરસ્ય ચ ।”

(ઇતિ વૃહન્નારદીયવચનં)

અર્થાત્—આપેલી કન્યા પાછી ખીજીને આપવી (કલિ-
યુગમાં) નિષિદ્ધ છે. તથા—

“ દત્તા કન્યા પ્રદીયતે । ”

(ઇતિ આદિત્યપુરાણવચનં)

અર્થાત્—દત્તા કન્યાને પુનર્દાન (નિષિદ્ધ છે)

ઉપલા વચનોમાંથી પેહેલું વચન યદપિ ભાધવાચાર્યે અદિત્ય
પુરાણનું કહ્યું છે પણ તે આદિત્ય પુરાણમાં મુદ્દલે નથી. અને જો

તે હોય તોપણ પ્રસ્તાવિક વિષયને હાનિકારક થઈ શકતું નથી. કેમકે પુરાણનાં વાક્ય સ્મૃતિના વાક્યને તોડી શકતાં નથી જેમકે ભગવાન્ વેદવ્યાસે કહ્યું છે કે—

“શ્રુતિસ્મૃતિપુરાણાનાં વિરોધો યત્ર દૃશ્યતે ।

તત્ર શ્રૌતં પ્રમાણં તુ તયોર્દ્વૈધે સ્મૃતિર્વરા ॥”

અર્થ—વેદ, સ્મૃતિ, અને પુરાણોમાં જ્યાં પરસ્પર વિરોધ જણાય ત્યાં વેદની આજ્ઞા પ્રમાણ છે, અને સ્મૃતિ તથા પુરાણના વિરોધમાં સ્મૃતિનું પ્રમાણ શ્રેષ્ઠ માનવું જોઈએ.

ખીજા રહેલાં વચનોમાં દત્તા પદ છે વિવાહિતા પદ નથી. જે દત્તાનો અર્થ વિવાહિતાજ લેવામાં આવે તો એ વચનોનો અને આદિપુરાણના ઉપલા વચનનું પણ સમાધાન એવી રીતથી થઈ શકે છે કે આ વાક્યોમાં સામાન્યતઃ વિવાહિતાનો પુનર્વિવાહ કલિ યુગમાં નિષેધ કરવામાં આવ્યો છે, પરંતુ પરાશર મુનિ એ પાંચ વિશેષ સ્થલમાં વિધવાવિવાહની આજ્ઞા આપે છે અને સામાન્ય વિધિ નિષેધ તથા ખીજી વિશેષ વિધિ નિષેધનો એવે નિયમ છે કે વિશેષ વિધિ નિષેધના અતિરિક્ત સ્થલમાં સામાન્ય વિધિ નિષેધ લાગે છે. એ વાસ્તે જેનો પત્તો ન લાગતો હોય ઈત્યાદિ પાંચ વિશેષ આપદોના અતિરિક્ત સ્થલમાં જેવી રીતે સ્વામીનું દુઃશીલ, દુશ્ચરિત્ર અથવા નિર્ગુણ થવું* વગેરેમાં પુનર્વિવાહ નિષેધ ગ્રાહ્ય થશે પણ સ્વામીનો પત્તો ન લાગતો હોય, મરી જાય, વગેરે થવાથી પુનર્વિવાહ વિહિત ગણાશે.

સામાન્ય વિધિ નિષેધ, વિશેષ વિધિ નિષેધના અતિરિક્ત

* યાજ્ઞવલ્ક્યે આજ્ઞા આપી છે કે સકૃત્ પ્રદીયતે કન્યા હરેત્તાં ચૌરં દંડમાક્ । દત્તામાપિ હરેત્ પૂર્વાત્ રોઝાચ્છેદ્ધર આવ્રજેત્ । ૧ । ૬૫ ।

અર્થાત્—કન્યા એકવાર આપવામાં આવેછે. દાન કર્યા પછી હરણ કર્યોથી ચોર દંડને લાયક થાય છે. પરંતુ જો શ્રેષ્ઠ વર આવી જાય તો પહેલાથી છિનવીને તેને આપવી જોઈએ.

સ્થાનમાં લાગે છે એ રીતિ કંઈ મારી કદપનાની નથી; શાસ્ત્રોમ-
ધ્યે સર્વ જગામાં એનો વ્યવહાર જોવામાં આવે છે જેમકે—

“ અહરહઃ સન્ધ્યામુપાસીત ”

અર્થ—દરરોજ સંધ્યોપાસના કરવી જોઈએ.

અહીં વેદમાં સામાન્યતઃ દરરોજ સંધ્યાવંદનની સ્પષ્ટ વિધિ
છે પરંતુ

સંધ્યાં પંચ મહાયજ્ઞાન્ નૈત્તકં સ્મૃતિકર્મ ચ ।

તન્મધ્યે હાપયેત્તેષાં દશાહાન્તે પુનઃ ક્રિયા ॥

(ઇતિ શુદ્ધિતત્ત્વવૃત્તજાબાલિવચનં)

અર્થાત્—અશૌચના મધ્યમાં સંધ્યાવંદન, પંચયજ્ઞ અને
સ્મૃતિવિહિત નૈત્તકર્મને છોડવાં જોઈએ, અશૌચના અંતમાં
પાછાં કરવાં જોઈએ.

અહીં વિશેષ સ્થાનમાં જવાલિકા નિષેધ ગ્રાહ્ય થઈને વંદ
વિહિત સંધ્યોપાસન અશૌચમાં બંધ રહેછે. તથા—

મા હિંસ્યાત્ સર્વભૂતાનિ ।

અર્થાત્—કોઈ જીવની હિંસા કરવી ન જોઈએ. એ વે-
દનો સામાન્ય નિષેધ છે પરંતુ

અશ્વમેધેન યજેત ।

અશ્વવધ કરીને યજ્ઞ કરવો.

ઈત્યાદિ વિશેષ વિશેષ સ્થાનમાં પશુવધ વિહિત છે એ ય-
જ્ઞોમાં પશુવધ થતા હતા.*

* તે સિવાય એ પણ સમજવું જોઈએ કે વિધવાવિવાહ જે બીજા યુગમાં
નૈધ હોય તો કલિયુગમાં તે અવશ્ય, વિહિત થવું જોઈએ કેમકે બીજા યુગની
વિધિયાં કલિયુગની વિધિઓ સુગમ થવી જોઈએ. કેમકે કલિયુગમાં માણસ
પાપાસક્ત હોય છે.

ત્રીજી આપત્તિ એ છે કે પરાશરનું વચન યુગાન્તર વિષયક છે કલિયુગ વિષયક નથી એ આપત્તિ પણ અસાર છે કેમકે, પરાશર સ્મૃતિ જે વિશેષ કરીને કલિયુગને માટે છે તેનું પ્રમાણ પ્રથમ આપી ગયા છિયે. અને સંહિતાના ઉપક્રમથી પણ એ વાત સિદ્ધ થાય છે. એના સિવાય એનો પુનર્વિવાહ જે કલિયુગનો ધર્મ ન હોય તો બ્રહ્મચર્યાદિ કલિયુગનો ધર્મ ન થવો જોઈએ. બ્યારે શ્લોકમાં એવું પણ કંઈ કહ્યું નથી કે પુનર્વિવાહ કલિયુગનો ધર્મ નથી સારે શા માટે બ્રહ્મચર્યાદિ બીજી સર્વ વાતોને કલિયુગનો ધર્મ માનીને કેવળ પુનર્વિવાહને કલિયુગનો ધર્મ ન માનવો જોઈએ. બટોજી દીક્ષિતે પણ સ્પષ્ટ લખ્યું છે (ચતુર્વિંશતિ સ્મૃતિ વ્યાખ્યા વિવાહ પ્રકરણ જુઓ) જેમકે—

न च कलिनिषिद्धस्यापि युगान्तरीयधर्मस्यैव
नष्टे मृते इत्यादि पराशरवाक्यं प्रतिपादकमिति
वाच्यम् । कलावनुष्ठेयान् धर्मानेव वक्ष्यामीति
प्रतिज्ञाय तद्ग्रन्थे प्रणयनात् ॥

અર્થાત્—એવું ન કહો કે નષ્ટે મૃતે ઈત્યાદિ પરાશર વાક્ય કલિયુગ નિષિદ્ધ યુગાન્તરીય ધર્મ પ્રતિપાદક છે, કેમકે “ કલિયુગના ચાલવાવાળા ધર્મ હું કહીશ” એવી રીતની પ્રતિજ્ઞાની સાથે અંથ કર્યો છે. જે કહોકે માધવાચાર્ય મોટા પંડિત હતા એઓએ બ્યારે એ વાક્યને બીજા યુગનો ધર્મ કહ્યો છે સારે કેમ તેની વાત અમાન્ય થઈ શકે. હા, માધવાચાર્ય મોટા પંડિત અને માન્ય હતા એમાં કંઈ સંદેહ નથી પરંતુ એ ભ્રમ પ્રમાદ વગરના ન હોતા, જે એવું હોત તો બટોજી દીક્ષિતે એની વાત કેમ તોડી નાખી? બીજા પણ કેટલાક વિષયોમાં એની ભૂલ બીજા અંથકારોએ બતાવી છે જેમકે—

માધવસ્તુ સામાન્યવાક્યાન્નિર્ણયં કુર્વન્ બ્રાન્ત એવ ।

અર્થાત્—માધવાચાર્ય સામાન્ય વાક્યાનુસાર નિર્ણય કરવા જતાં બ્રાંતિજનકમાં પડ્યો છે (નિર્ણયસિંધુ દ્વિતીય પરિચ્છેદ બ્રાદ્ર નિર્ણય પ્રકરણ)

ઈત્યાદિ બીજા પણ ઘણા સ્થલોમાં માધવાચાર્યની બ્રાન્તિ જોવામાં આવે છે.

ચોથી આપત્તિ એ છે કે મનુસ્મૃતિ એ સર્વથી શ્રેષ્ઠ છે પરાશર વાક્ય મનુવિરુદ્ધ હોવાથી ગ્રાહ્ય થઈ શકતું નથી કેમકે, બૃહસ્પતિએ કહ્યું છે કે

વેદાર્થોપનિબંધત્વાત્ પ્રાધાન્યં હિ મનોઃ સ્મૃતમ્ ।

મન્વર્થવિપરીતા યા સા સ્મૃતિર્ન પ્રશસ્યતે ॥

અર્થાત્—મનુએ પોતાની સ્મૃતિમાં વેદાર્થ સંગ્રહ કર્યો છે એટલામાટે તે શ્રેષ્ઠ છે. મનુસ્મૃતિના વિપરિત જે સ્મૃતિ છે તે સારી નથી.

એ આપત્તિ પણ વિચાર સિદ્ધ નથી. કેમકે બૃહસ્પતિએ ક્રાઈ યુગ વિશેષનિર્દેશ ન કરતાં સામાન્યરૂપથી મનુસ્મૃતિને શ્રેષ્ઠ અને તેના વિરુદ્ધ સ્મૃતિઓને અપ્રશસ્તા કહી છે અને મનુસ્મૃતિ વિશેષ કરીને સત્યયુગને માટે છે એટલા માટે સત્યયુગમાં મનુસ્મૃતિ સર્વથી શ્રેષ્ઠ છે. તેના વિરુદ્ધ બીજી સર્વ સ્મૃતિઓનાં વાક્ય અપ્રશસ્ત સમજતા. પણ કલિયુગમાં પરાશરના પ્રમાણુ (જે આ યુગને માટેજ છે) વિશેષ કરીને માન્ય છે. પરાશર ભાષ્યમાં માધવાચાર્યે કહ્યું છે કે.

ન ચ પરાશરમહિન્નોઽશ્રીતત્વં સહોવાચ વ્યાસઃ પારાશર્યં ઇતિ શ્રુતૌ પરાશરપુત્રત્વમુપજીવ્ય વ્યાસસ્ય સ્તુતત્વાત્ । યદા સર્વસમ્પ્રતિપન્નમહિન્નો વેદવ્યાસ-

સ્યાપિ સ્તુતયે પરાશરપુત્રત્વમુપજીવ્યતે તદા કિમુ
વક્તવ્યમચિન્ત્યમહિમા પરાશર ઇતિ । તસ્માત્ પરા-
શરોઽપિ મનુસમાન એવ । એષ એવ ન્યાયો વસિષ્ઠા-
ત્રિયાજ્ઞવલ્ક્યાદિષુ યોજનીયઃ ॥

અર્થ—વેદોમાં પરાશરનો મહિમા વર્ણવેલો છે. પરાશરના પુત્ર વ્યાસે કહ્યું ” અહીં વેદમાં ‘પરાશરપુત્ર તમે હોવો’ એવી રીતથી વ્યાસની પ્રશંસા કરવામાં આવી છે. વેદ વ્યાસના મહિમાને સઘળા માને છે. જ્યારે એની પ્રશંસાને માટે પરાશર-પુત્ર એ પ્રમાણેનું કહેવામાં આવ્યું છે. સારે પરાશરનો મહિમા જે અચિન્ત્ય છે એને તો શું કહેવો. એ વાસ્તે પરાશર પણ મનુના સરખો છે. આ યુક્તિ વશિષ્ઠ અત્રિ યાજ્ઞવલ્ક્ય વગેરેના વિષયમાં પણ લગાડવી જોઈએ.

એટલા માટે જ્યારે સઘળી સ્મૃતિ કરનારા ઋષિયોને સર્વેજ્ઞ અને ભ્રમપ્રમાદ વગરના માનવામાં આવે છે, સઘળાઓએ જ્યારે પોતપોતાની સ્મૃતિમાં વેદાર્થજ સંગ્રહ કર્યો છે તથા વેદમાં પણ સઘળાઓનો મહિમા વર્ણવેલો છે, સારે સઘળા ઋષિયો એક સરખા માનને લાયક છે એમાં કાંઈ સંદેહ નથી. એટલુંજ વિશેષ છે કે, એક એક યુગમાં એક એક સ્મૃતિની પ્રધાનતા છે. સત્ય-યુગમાં મનુસ્મૃતિની પ્રધાનતા, ત્રેતાયુગમાં ગૌતમ સ્મૃતિની, દ્વાપરમાં શંખલિખિત સ્મૃતિની અને કલિયુગમાં પરાશર સ્મૃતિની પ્રધાનતા છે. એટલામાટે જ્યારે મનુસ્મૃતિ અને પરાશર સ્મૃતિ ભિન્ન ભિન્ન યુગના શાસ્ત્ર થયાં, સારે એ બંનેના પરસ્પર વિરોધની સંભાવના ક્યાં હોય ?

આ વાત સઘળાઓ જાણે છે કે આજકાલના આચાર વ્યવહાર ધણા મનુથી ઉલટા છે, પણ તે બીજી સ્મૃતિયોના અનુસાર છે જેમકે મનુએ નિયમ કર્યો છે.

ત્રિંશદ્વર્ષો વહેત્કન્યાં હૃદ્યાં દ્વાદશવાર્ષિકીમ્ ।

અષ્ટવર્ષોઽષ્ટવર્ષાં વા ધર્મે સદિતિ સત્વરઃ ॥૧૧૪॥

અર્થ—ત્રીસ વર્ષના પુરૂષે બાર વર્ષની કન્યાની સાથે વિવાહ કરવો. અને એવીસ વરસના પુરૂષે આઠ વર્ષની કન્યાસાથે વિવાહ કરવો. આ નિયમને તોજાથી માણસ જલદીથી ધર્મબ્રહ્મ પામ્ય છે. પરંતુ અંગિરાએ કહ્યું છે.

અષ્ટવર્ષાં ભવેદ્ગૌરી નવવર્ષાં તુ રોહિણી ।

દશમે કન્યકા પ્રોક્તા અત ઉર્ધ્વ રજસ્વલાં ॥

તસ્માત્સંવત્સરે પ્રાપ્તે દશમે કન્યકા બુધૈઃ ।

પ્રદાતવ્યા પ્રયત્નેન ન દોષઃ કાલદોષતઃ ॥

(ઇતિ ઉદ્વાહતત્ત્વધૃતં)

અર્થ—આઠ વર્ષની કન્યાને ગૌરી કહે છે, નવ વર્ષનીને રોહિણી કહે છે, દશ વર્ષનીને કન્યા કહે છે, એનાથી મોટી રજસ્વલા પામ્ય છે. એટલા માટે દશમું વર્ષ એસે એટલે બુદ્ધિમાનોએ યત્નની સાથે કન્યાદાન આપવું જોઈએ ત્યારે કાલદોષથી કંઈ દોષ થતો નથી.

હવે જોવું જોઈએ કે દેશની રીતી શું છે, બાર વર્ષની કન્યા મનુની આજ્ઞા પ્રમાણે ૩૦ વર્ષના વરને અને ૮ વર્ષની કન્યા ૨૪ વર્ષના વરને શોધીને આપવી, અથવા અંગિરાના પ્રમાણે ૮-૯-૧૦ વર્ષની કન્યાનો વિવાહ કરવો, વરની ઉંમર આઠે તેટલી હોય. સઘલાઓ જાણે છે કે આ વિષયપર મનુના કરતાં અંગિરાનો મત વધારે માનવામાં આવે છે. પછી શા માટે પરાશરનો વિધવા વિવાહ વિષયનો મત જે કલિયુગને માટેજ છે તે વિશેષ કરીને માનવો નહિ જોઈએ.

પરંતુ એ પણ જોવું જોઈએ કે વિધવાવિવાહ વસ્તુતઃ મનુવિરૂદ્ધ છે કે નહિ. મનુએ કહ્યું છે.

**યા પત્ન્યા વા પરિત્યક્તા વિધવા વા સ્વયેચ્છયા ।
ઉત્પાદયેત્પુનર્ભૂત્વા સ પૌનર્ભવ ઉચ્યતે । ૧ । ૧૭૫ ।**

અર્થાત્—જે સ્ત્રીને પતિએ છોડેલી હોય અથવા વિધવા હોય એ જો પોતાની ઇચ્છાથી પુનર્વિવાહ કરીને પુત્ર ઉત્પાદન કરે એ પુત્રને પૌનર્ભવ કહે છે. વિષ્ણુએ કહ્યું છે.

અક્ષતા ભૂયઃ સંસ્કૃતા પુનર્ભૂઃ ॥ ૧૫ ॥

અર્થાત્—અક્ષતયોનિ સ્ત્રીનો જો પુનર્વાર વિવાહસંસ્કાર થાય તો તેને પુનર્ભૂ કહે છે. યાજ્ઞવલ્ક્યે કહ્યું છે.

અક્ષતા ચ ક્ષતા ચૈવ પુનર્ભૂઃ સંસ્કૃતા પુનઃ । ૧૬ ॥

અર્થાત્—અક્ષતયોનિ હોય, ચાહે તો ક્ષતયોનિ હોય પુનર્વાર એનો વિવાહ સંસ્કાર થવાથી તે પુનર્ભૂ થાય છે. વશિષ્ઠે કહ્યું છે.

યા ચ ક્લીબં પતિતમુન્મત્તં વા ભર્તારમુત્સૃજ્ય ।

અન્યં પતિં વિન્દતે મૃતે વા સા પુનર્ભૂર્ભવતિ ॥ ૭ ॥

અર્થાત્—જે સ્ત્રી નપુંસક પતિત તથા ઉન્મત્ત ભત્તીને છોડીને અથવા પતિના મરવાથી બીજા પતિને પામે તે પુનર્ભૂ થાય છે.

એ પ્રમાણે મનુ, વિષ્ણુ, યાજ્ઞવલ્ક્ય અને વશિષ્ઠે પુનર્ભૂ ધર્મનું વર્ણન કર્યું છે. અર્થાત્ પતિ પતિત, નપુંસક તથા ઉન્મત્ત થવાથી, અથવા પતિના મરવાથી તથા છોડી દેવાથી સ્ત્રીઓને પુનર્વારવિવાહ કરવા સંસ્કારની વિધિ છે. એમાં જો એવી આપત્તિ કરે કે મનુ વગેરેઓએ પૌનર્ભવ પુત્રના વિષયમાં કહ્યું છે તે કેવળ એ વાસ્તે છે કે એવી રીતનો પુત્ર ઉત્પન્ન થવાથી તેનું શું નામ થશે, એનું તાત્પર્ય એવું નહતું કે એવી રીતના પુત્ર શાસ્ત્ર વિહિત સમ-

જાય. એ આપત્તિ ગ્રાહ્ય થઈ શકતી નથી કેમકે મનુએ ઔરસ વગેરે બાર પ્રકારના પુત્રોમાં પૌત્રભવને પણ ગ્રહણ કર્યો છે. છેલ્લે એવું કહ્યું છે કે—

ક્ષેત્રજાદીન્ સુતાનેતાનેકાદશ યથોદિતાન્ ।

પુત્રપ્રતિનિધીનાહુઃ ક્રિયાલોપાન્મનીર્ષણઃ ॥૧॥૧૮૦॥

અર્થાત્—ક્ષેત્રજાથી આદિ લેઈને યથોક્ત અગીઆર પ્રકારના પુત્ર ઔરસ પુત્રના અભાવથી શ્રાદ્ધાદિ ક્રિયાલોપની સંભાવના થવાથી પુત્ર પ્રતિનિધિ કહેવામાં આવ્યા છે.

યાજ્ઞવલ્ક્યે પણ બાર પ્રકારના પુત્રનાં લક્ષણ કહ્યાં છે જેમાં પૌત્રભવ પણ છે.—એવું કહ્યું છે.

પિંડદોડશહરશ્વૈષાં પૂર્વાભાવે પરઃ પરઃ ॥૨॥૧૩૨॥

અર્થાત્—એ બાર પ્રકારના પુત્રોમાં પૂર્વ પૂર્વ પુત્રના અભાવ થવાથી સારપછીના પુત્ર શ્રાદ્ધાધિકારી અને ધનાધિકારી થાય છે.

એવી રીતે જ્યારે મનુ અને યાજ્ઞવલ્ક્યે પૌત્રભવને શ્રાદ્ધાધિકારી અને ધનાધિકારી કહ્યો છે ત્યારે પુત્રભવ જે શાસ્ત્રવિદિત પુત્ર નથી એ વાત ગ્રાહ્ય થઈ શકતી નથી, કોઈ કોઈ કહે છે કે મનુએ બાર જાતના પુત્રનું જ્યાં વર્ણન કર્યું છે ત્યાં પૌત્રભવને દશમા સ્થાનમાં રાખ્યો છે એ વાસ્તે પૌત્રભવ અતિ અપકૃષ્ટ પુત્ર છે. એમાં એ કહેવું છે કે મનુના મતમાં તો પૌત્રભવ અપકૃષ્ટ છે, પરંતુ યાજ્ઞવલ્ક્ય, વશિષ્ઠ અને વિષ્ણુના મતમાં અપકૃષ્ટ નથી કેમકે એઓએ પૌત્રભવને દત્તક પુત્રથી પણ શ્રેષ્ઠ ગણ્યો છે. યાજ્ઞવલ્ક્યે પૌત્રભવને છઠ્ઠા સ્થાનપર અને દત્તકને સાતમા સ્થાનપર રાખ્યો છે. અને પૂર્વ પૂર્વ પુત્રના અભાવમાં સારપછીના પુત્રને શ્રાદ્ધાધિકારી અને ધનાધિકારી કહ્યા છે. તેના કહ્યા પ્રમાણે પૌત્રભવ દત્તકથી પ્રથમ શ્રાદ્ધાધિકારી અને ધનાધિકારી થાય છે;

એનાપરથી સિદ્ધ થાય છે કે પૌનર્ભવ દત્તકના કરતાં શ્રેષ્ઠ પુત્ર થયો. વશિષ્ઠે પૌનર્ભવને ચોથો કહ્યો છે જેમકે—

પૌનર્ભવશ્ચતુર્થઃ [૧૭ અ૦

અર્થાત્—પૌનર્ભવ ચોથો છે.

વિષ્ણુએ પણ પૌનર્ભવને ચોથો અને દત્તકને આઠમો કહ્યો છે જેમકે—

પૌનર્ભવશ્ચતુર્થઃ । દત્તકશ્ચાષ્ટમઃ ॥ ૧૬ ॥ અધ્યાય

અર્થાત્—પૌનર્ભવ ચોથો છે. દત્તક આઠમો છે.

મનુના મતમાં પૌનર્ભવ દશમસ્થાનમાં વર્ણવેલો છે એ વાસ્તે હજીસુધી તેને અપકૃષ્ટ કહે છે પરંતુ યાજ્ઞવલ્ક્યના મતમાં સાતમો અને વસિષ્ઠ તથા વિષ્ણુના મતમાં ચતુર્થ સ્થાનપર મુકરર થયો છે અને દત્તક પુત્રના કરતાં પણ શ્રેષ્ઠ ગણવામાં આવ્યો છે. મનુ-સ્મૃતિ સત્યયુગનું પ્રધાન શાસ્ત્ર છે, એ વાસ્તેજ એ યુગમાં પૌનર્ભવ નિકૃષ્ટ પુત્ર ગણેલો છે. સર્વ યુગોમાં એકજ વ્યવસ્થા હોતો તો પૌનર્ભવને યાજ્ઞવલ્ક્ય સપ્તમ સ્થાનપર અને વિષ્ણુ અને વસિષ્ઠ ચતુર્થ સ્થાનપર કદી ગણત નહિ. મનુએ જ્યારે પૌનર્ભવ પુત્રનું વિધાન કર્યું છે ત્યારે વિધવાવિવાહ મનુ વિરૂદ્ધ થઈ શકતો નથી. હાં એને અપકૃષ્ટ કહી શકાય છે. પણ કલિયુગનું ધર્મશાસ્ત્ર જે પરાશર સ્મૃતિ છે એમાં પુનર્ભવ સ્ત્રી નથી, અને પૌનર્ભવ પુત્ર પણ નથી. એના ઉપરથી સાબેત થાય છે કે સત્યયુગમાં આહેતો તે કંઈક અપકૃષ્ટ ગણાતો હતો પણ કલિયુગમાં એને પ્રથમ વિવાહિતા સ્ત્રી અને ઔરસ પુત્રના કરતાં કોઈપણ રીતે અપકૃષ્ટ ગણવો ન જોઈએ.

કલિયુગમાં વિધવા વિવાહિતા સ્ત્રીના ગર્ભજાત પુત્રને ઔરસ પુત્ર ગણવો જોઈએ એનું પ્રમાણ મહાભારતથી પણ મળે છે. ઔરાવત નામના નાગરાજની એક કન્યા હતી, એ કન્યા જ્યારે વિધવા થઈ ત્યારે નાગરાજે અર્જુનની સાથે વિવાહ કરી આપ્યો.

અર્જુનના ઔરસથી તે બીજીવાર વિવાહિતા કન્યાના ગર્ભમાં ઇરાવાન નામનો જે પુત્ર ઉત્પન્ન થયો હતો તે અર્જુનનો ઔરસ પુત્ર ગણાયો છે. જેમકે

અર્જુનસ્યાત્મજઃ શ્રીમાનિરાવાન્નામ વીર્યવાન ।
 સુતાયાં નાગરાજસ્ય જાતઃ પાર્થેન ધીમતા ॥
 ઇરાવતેન સા દત્તા દ્યનપસ્યા મહાત્મના ।
 પસ્યાં હતે સુપર્ણેન કૃપણા દીનચેતના ॥
 માર્યાર્થં તાં ચ જગ્રાહ પાર્થઃ કામવશાનુગામ્ ।
 જઘાન સમરે શૂરાન્ રાજસ્તાન્ ભીષ્મરક્ષિતઃ ॥

(ભીષ્મપર્વ ૯૧ અધ્યાય)

અર્થાત્—નાગરાજની કન્યાને વિષય અર્જુનનો વીર્યવાન પુત્ર શ્રીમાન ઇરાવાન નામનો ઉત્પન્ન થયો. સુપર્ણને દ્વારે એ કન્યાનો પતિ મર્યાદી નાગરાજ મહાત્મા ઔરાવતને તે દુઃખિતા, વિપરમા, પુત્રહીના કન્યાને અર્જુનને દાન કરી. અર્જુને એ વિવાહાર્થે કન્યાનું પાણિગ્રહણ કરીયું. અર્જુને એ ઔરસ પુત્રને હત ન સમજીને ભીષ્મ રક્ષક પરાક્રમી રાજાઓને યુદ્ધમાં માર્યા.

એનાથી એ સપ્રમાણ થાય છે કે પૂર્વ યુગોના પૌનભવ કલિ-યુગના પ્રથમથીજ ઔરસ ગણાતો આવતો હતો.

હવે એ જોવું જોઈએ કે જે લોક વિધવાવિવાહને મનુ-વિરૂદ્ધ કહે છે એઓ આ વિષયમાં શું પ્રમાણ આપે છે. એકતો આ અડધો શ્લોક દેખાડે છે.

ન દ્વિતીયશ્ચ સાધ્વીનાં કચિદ્ગર્તોપદિશ્યતે ॥૫॥૧૬૨

પરંતુ એનો અર્થ અને તાત્પર્ય જાણવા માટે એ શ્લોક પુરો અને તેના પહેલાના એ શ્લોકને પણ જોવા જોઈએ જેમકે—

મૃતે ભર્તારિ સાધ્વી સ્ત્રી બ્રહ્મચર્યવ્યવસ્થિતા ।
 સ્વર્ગ ગચ્છત્યપુત્રાપિ યથા તે બ્રહ્મચારિણઃ॥૫૧૬૦
 અપત્યલોભાદ્ યા તુ સ્ત્રી ભર્તારમતિવર્તતે ।
 સેહ નિન્દામવાપ્નોતિ પતિલોકાચ્ચ હીયતે ॥ ૫૧૬૧
 નાન્યોત્પન્ના પ્રજાસ્તીહ ન ચાપ્યન્યપરિગ્રહે ।
 ન દ્વિતીયશ્ચ સાધ્વીનાં ક્વચિદ્ધર્ત્તોપદિશ્યતો॥૧૬૨

અર્થાત્—ભર્તાના મરવાથી સાધ્વી સ્ત્રીએ બ્રહ્મચર્ય અવલંબન કરવાથી પુત્ર વગર પણ સ્વર્ગમાં જાય છે જેવીરીતે નૈષ્ઠિક બ્રહ્મચારી પુત્ર વગર સ્વર્ગમાં જાય છે.

જે સ્ત્રી સંતાનના લોભથી વ્યભિચારિણી થાય છે તે આ લોકમાં નિંદાને પ્રાપ્ત થાય છે અને પતિ લોકથી બ્રહ્મ થાય છે. પરપુરુષ દ્વારે પુત્ર પુત્રજ નથી અને પર ભાર્યામાં ઉત્પન્ન પુત્ર પુત્ર થતો નથી.

સાધ્વી સ્ત્રીને માટે દ્વિતીય અર્થાત્ પરપુરુષ ભર્તા થવાનો કંઈ ઉપદેશ નથી.

તાત્પર્ય એનું એ છે કે.

અનન્તાઃ પુત્રિણાં લોકા નાપુત્રસ્ય લોકોઽસ્તીતિ
 શ્રૂયતે । (વશિષ્ઠસ્મૃતિ ૧૭ અધ્યાય)

અર્થાત્—પુત્રવાનોને સ્વર્ગ અનંત છે અપુત્રને સ્વર્ગ મળતું નથી એવું વેદોમાં સંભળાય છે.

આ વચનાનુસાર પુત્રહીના થવાથી સ્વર્ગમાં ન જવાય એ ભયથી અને પુત્રવતી થવાથી સ્વર્ગ મળે છે એ લોભથી વ્યભિચારિણી થઈને જે સ્ત્રી બીજા પુરુષને દ્વારે પુત્રોત્પાદનમાં પ્રવૃત્ત થાય છે તે નિંદિતા થાય છે અને સ્વર્ગથી બ્રહ્મ થાય છે કેમકે

અવિધાનથી પરપુરૂષને દ્વારે ઉત્પન્ન પુત્ર પુત્ર કહેવાઈ શકાતો નથી. જે કહેકે સ્ત્રી જે પરપુરૂષને દ્વારે પુત્ર ઉત્પન્ન કરાવશે એને તેનો પતિ કહેશે; એ શાસ્ત્રસંમત નથી, કેમકે, સાધ્વી સ્ત્રીને માટે પરપુરૂષ ભર્તા થવાવિષે ક્યાં પણ ઉપદેશ નથી. એટલામાટે મનુનું ઉપલું વાક્ય વિધવા સ્ત્રીને માટે અપત્ય લોભથી વ્યભિચારિણી થવાના નિષેધક છે. શાસ્ત્રવિધાનાનુસારે બીજા પુરૂષથી વિવાહ કરવાનો નિષેધક નથી, કેમકે વિવાહનું વારણ આ વાક્યમાં ક્યાં પણ નથી; અને જેની સાથે વિવાહ થઈ ગયો છે એનો પોતાનોજ પતિ થઈ ગયો એને પરપુરૂષ કહી શકાતો નથી. જે તે વાક્યનો આ તાત્પર્ય ન લે તો મનુએ જે પૌનર્ભવ પુત્રનો વિધાન કર્યો છે તે સંગત થતો નથી.

મનુનું બીજું એક વાક્ય આ છે જેને કોઈ કોઈ વિધવા વિવાહને નિષેધક સમજે છે જેમકે —

ન વિવાહવિધાયુક્તં વિધવાવેદનં પુનઃ ॥૧૬૬

વિવાહની વિધિમાં વિધવાનું પુનઃ વેદન કહેવામાં આવ્યું નથી. આ અડધા શ્લોકથી આવો ભ્રમ થતો આશ્ચર્ય નથી કે એ વિધવાવિવાહનો નિષેધક છે. પરંતુ પ્રકરણ જોવાથી અર્થાત્ તેના આગલા અને પાછલા શ્લોક જોવાથી જણાશે કે એનું તાત્પર્ય બીજું છે જેમકે —

દેવરાદ્રા સર્પિંડાદ્રા સ્ત્રિયા સમ્યગ્નિયુક્તયા ।

પ્રજેષિતાઽધિગન્તવ્યા સન્તાનસ્ય પરિક્ષયો ॥૧૬૭॥

વિધવાયાં નિયુક્તસ્તુ ઘૃતાક્તો વાગ્યતો નિશિ ।

એકમુત્પાદયેત્પુત્રં ન દ્વિતીયં કથં ચ ના ॥ ૧ ॥ ૬૦ ॥

દ્વિતીયમેકે પ્રજનં મન્યન્તે સ્ત્રીષુ તદ્વિદઃ ।

અનિર્વૃતં નિયોગાર્થં પશ્યન્તો ધર્મતસ્તયોઃ ॥૧૬૮॥

વિધવાયાં નિયોગાર્થે નિર્વૃત્તે તુ યથાવિધિ ।
 ગુરુવચ્ચ સ્તુષાવચ્ચ વર્જેયાતામ્ પરસ્પરમ્ ॥૧॥ ૬૨ ॥
 નિયુક્તૌ યૌ વિધિં હિત્વા વર્તેયાતાન્તુ કામતઃ ।
 તાવુભૌ પતિતૌ સ્યાતાં સ્તુષાગગુરુતલ્પગૌ ॥૧॥ ૬૩ ॥
 નાન્યાસ્મિન્ વિધવા નારી નિયોક્તવ્યા દ્વિજાતિભિઃ ।
 અન્યાસ્મિન્ હિ નિયુંજાના ધર્મં હન્યુઃ સનાતનમ્ ॥૧॥ ૬૪ ॥
 નોદ્વાહકેષુ મંત્રેષુ નિયોગઃ કીર્ત્યતે ક્વચિત્ ।
 ન વિવાહવિધાવુક્તં વિધવાવેદનં પુનઃ ॥ ૧ ॥ ૬૫ ॥
 અયં દ્વિજૈર્હિ વિદ્વાદ્ભિઃ પશુધર્મો વિગર્હિતઃ ।
 મનુષ્યાણામપિ પ્રોક્તો વેને રાજ્યં પ્રશાસતિ ॥૧॥ ૬૬ ॥
 સ મહીમશ્ચિલાં ભુંજન્ રાજર્ષિપ્રવરઃ પુરા ।
 વર્ણાનાં સંકરં ચક્રે કામોપહતચેતનઃ ॥ ૧ ॥ ૬૭ ॥
 તતઃપ્રભૃતિ યો મોહાત્ પ્રમીતપતિકાં સ્ત્રિયમ્ ।
 નિયોજયત્પસાર્થં તં વિગર્હન્તિ સાધવઃ ॥૧॥ ૬૮ ॥

અર્થાત્—સંતાનનો અભાવ હોવાથી યથાવિધાનથી નિ-
 યુક્તા સ્ત્રી દેવરને દ્વારે તથા સપિંડને દ્વારે અભિલાષિત પુત્ર મે-
 ળવે. ૫૯. જે વિધવા નિયોગ કરવા તત્પર થાય તેણે શરીરમાં
 ધી લગાડીને અને મૌન ધારણ કરીને રાત્રિના સમયે એક પુત્ર
 ઉત્પન્ન કરવો. પણ બીજો કદાપિ ન કરવો. ૬૦. કોઈ કોઈ નિયોગ
 શાસ્ત્રના બાણવાવાળા એક માત્ર પુત્રથી ધર્મતઃ નિયોગનો ઉદ્દેશ
 સંપન્ન ન થાયતો બીજા પુત્રની ઉત્પત્તિ પણ ઉચિત સમજે છે. ૬૧.
 વિધવાનો યથાવિધિ નિયોગનો ઉદ્દેશ સિદ્ધ થવાથી તે પરસ્પર
 ગુરૂ અને પુત્રવધૂના પ્રમાણે વ્યવહાર કરે. ૬૨. જે નિયુક્ત સ્ત્રી

પુરૂષ વિધિનો ત્યાગ કરીને કામથી વર્તે છે તે બંને પતિત અને પુત્રવધૂગામી અને ગુરૂતદ્વગામી થાય છે. ૬૩. દ્વિજાતિએ વિધવા નારીનો બીજાની સાથે નિયોગ ન કરવો ને બીજાના વિધવા વિધવા નારીનો નિયોગ ન કરવો જોઈએ કેમકે તેમ કયાંથી સનાતન ધર્મની હાની થાય છે. ૬૪. વિવાહના મંત્રમાં ક્યાં પણ નિયોગ ક્યેલો નથી અને વિવાહની વિધિમાં વિધવાનું પુનર્વાર વેદન ક્યાં પણ કહેવામાં આવ્યું નથી. ૬૫. વિદ્વાન્ બ્રાહ્મણોએ આ પશુધર્મની નિંદા કરી છે, વેળુના રાજ્યશાસનના સમયમાં આ ધર્મ મનુષ્યોના પણ કહેવામાં આવ્યો હતો. ૬૬. એ રાજાષિષ્ટે પૂર્વકાળમાં સર્વ પૃથ્વીનો અધીશ્વર થઇને અને કામને દારે હતબુદ્ધિવાળો થઇને વર્ણોને સંકર કર્યા હતા. ૬૭. ત્યારથી જે મોહાન્ધ થઈને પતિ વગરની સ્ત્રીને પુત્રોત્પાદનને માટે (પરપુરૂષમાં) નિયોગ કરાવે છે તેની સાધુ લોક નિંદા કરે છે. ૬૮.

હવે વિચાર કરીને જોવું જોઈએ કે આ પ્રકરણમાં પહેલેથી લેખને છેલ્લે સુધી ક્ષેત્રજપુત્ર અર્થાત્ વિવાહના વગર નિયોગ માત્રથી પુત્ર ઉત્પાદનની વિધિ નિષેધ છે. વિધવાના પુનર્વિવાહનો નિષેધ નથી. વેદન શબ્દનો અર્થ નિયોગપ્રકરણમાં નિયોગ થાય છે અને વિવાહપ્રકરણમાં વિવાહ છે. ત્યાં નિયોગપ્રકરણ છે. એ વાસ્તે ઉપલા અડધા શ્લોકનો ઉદ્દેશ પરપુરૂષની સાથે નિયોગનો નિષેધ છે.

એ પણ અર્થ કંઈ અમારોજ નથી. દેવગુરૂ ભગવાન બૃહસ્પતિએ પણ એવીજ મીમાંસા કરી છે જેમકે:—

ઉક્તો નિયોગો મનુના નિષિદ્ધઃ સ્વયમેવ તુ ।

યુગ હ્રાસાદશક્યોડયં કર્તુમન્યૈર્વિધાનતઃ ॥

(ઇતિ કુલ્લુકભટ્ટવૃતવચનં)

અર્થાત્—મનુએ નિયોગ ધર્મ પોતેજ કહ્યો છે અને પોતે-

જ તેનો નિષેધ કર્યો છે. યુગ હ્રાસ થવાથી લોક યથાવિધાને એ ધર્મ પાલન કરી શકતા નથી.

તાત્પર્ય કે સત્ય ત્રેતા આદિ ત્રણ યુગને માટે એનું વિધાન કર્યું છે અને કલિયુગને માટે નિષેધ કર્યો છે એનાથી પણ સ્પષ્ટ સમજાય છે કે ઉપલો નિષેધ નિયોગનો છે વિધવા વિવાહનો નથી.

અહીં એ પણ જાણવું જોઈએ કે નારદસ્મૃતિ મનુસ્મૃતિનો એક ભાગ છે. નારદે મનુપ્રણીત વૃહત્ સ્મૃતિનો સંક્ષેપ કર્યો એ વાસ્તે એનું નામ નારદસ્મૃતિ થયું. જેવીરીતે હાલની મનુસ્મૃતિ ભૃગુપ્રોક્ત થવાથી ભૃગુસ્મૃતિ પણ કહેવાય છે. નારદસ્મૃતિના આ આરંભમાં લખ્યું છે કે.

भगवान् मनुः प्रजापतिः सर्वभूतानुग्रहार्थमा-
चारस्थितिहेतुभूतं शास्त्रं चकार । तदेतत्
श्लोकशतसहस्रमासीत् तेनाध्यायसहस्रेण
मनुः प्रजापतिरुपनिबध्य देवर्षये नारदाय प्रा-
यच्छत् । स च तस्मादधीत्य महच्चात्रायं
ग्रन्थः सुकरो मनुष्याणां धारयितुमिति द्वाद-
शभिः सहस्रैः संचिक्षेप तच्च सुमतये भार्गवाय
प्रायच्छत् । स च तस्मादधीत्य तथैवायुर्द्वा-
सादल्पीयसी मनुष्याणां शक्तिरिति ज्ञात्वा
चतुर्भिः सहस्रैः संचिक्षेप । तदेतत् सुमतिकृतं
मनुष्या अधीयते । विस्तरेण शतसहस्रं देव-
गन्धर्वादयः यत्रायमाद्यः श्लोको भवति ।
आसीदिदं तमोभूतं न प्राज्ञायत किंचन ।
ततः स्वयंभूर्भगवान् प्रादुरासीच्चतुर्मुखः ॥

અર્થાત્—ભગવાન મનુ પ્રજાપતિએ સર્વ જૂતોના હિતને માટે આચારરક્ષાના કારણ સ્વરૂપ શાસ્ત્ર કર્યું. એ શાસ્ત્ર લાખ શ્લોકમાં રચ્યું હતું. મનુ પ્રજાપતિએ એ શાસ્ત્ર હજાર અધ્યાયમાં પુરૂં કરીને દેવર્ષિ નારદને આપ્યું. તેણે એ વાંચીને એ ગ્રંથ મોટો છે મનુ-બ્યેતે એનું ધારણ કરવું મુશ્કેલ પડશે એ સમજીને બાર હજાર શ્લોકોમાં તેનો સંક્ષેપ કર્યો. અને એ જૃગુવંશના સુમતિને આપ્યું. સુમતિએ દેવર્ષિ નારદથી વાંચીને તે પ્રમાણે આયુષ્ય કમની સાથે માણસની શક્તિનો હાસ જોઈને ચાર હજાર શ્લોકમાં સંક્ષેપથી સારસંગ્રહ કર્યો એ સુમતિકૃત મનુસ્મૃતિનું મનુષ્યલોક અધ્યયન કરેછે દેવગંધર્વ લોક હજાર શ્લોકવાળા મોટા ગ્રંથનો પાઠ કરે છે. જેનો પહેલો શ્લોક આ છે.

આ જગત અંધકારમય હતું કંઈ જાણવામાં આવતું નહોતું. ત્યારપછી ભગવાન ચતુર્મુખ બ્રહ્મા આવિર્ભૂત થયા.

એનાથી સ્પષ્ટ જણાય છે કે નારદસ્મૃતિ વૃહત્ મનુસ્મૃતિનો સારભાગ માત્ર છે. અને નારદસ્મૃતિમાં જ્યારે તેજ શ્લોક છે તો પરાશર સ્મૃતિમાંથી અમે આગળ આપેલો છે તો તે શ્લોક મનુસ્મૃતિનો પણ થયો એમાં સંદેહ શા ? એ વાસ્તે માધવાચાર્યે પરાશર ભાષ્યમાં એ શ્લોકને મનુનું વચન કહ્યું છે. જેમકે.

મનુરપિ

નષ્ટે મૃતે પ્રવ્રજિતે ક્લીબે ચ પતિતેપતૌ ।

પંચસ્વાપત્સુ નારીणां पतिरन्यो विधीयते ॥

અર્થાત્—મનુએ પણ કહ્યું છે. નપુંસક થાય, અથવા સ્વામીનો પત્નો ન લાગતો હોય, મરણ પામે, સંન્યાસી થાય, નિરૂપિત થયાથી, પતિત થયાથી આ પાંચ આપદોમાં સ્ત્રીએને બીજા પતિનું વિધાન છે.

